

۵
انگریزوں

پنجابی

جاسوس



زبان:

ارواںہاد محمد یوسف ایازی

د انگرېزانو

پنجابی جاسوس



ژباړن

ارواښاد محمد يوسف ايازي

د چاپ ټول حقوق په خپرندویه ټولنه اړه لري



کتاب پېژندنه :

د کتاب نوم :: د انگرېزانو پنځلوی جاسوس
ژباړن :: ارواښاد محمد یوسف ایازي
خپرنډوی :: سنځر خپرنډویه ټولنه/کندهار
چاپ زیار :: حاجي عبدالله علیزی
کمپوز او ډیزاین :: مطیع الله رو هیال
چاپ کال :: ۱۳۸۷ ش - ۲۰۰۸ ع - ۱۴۲۸ - ق
شمېر :: ۱۰۰۰ ټوکه
د پښتۍ ډیزاین :: افغانزی
چاپ چارې :: ~~محمد یوسف ایازي~~
~~محمد یوسف ایازي~~



فہرست

۱. یادونہ..... ۱
۲. لومری فصل - د جرم ارتکاب ۳
۳. دوہم فصل - مصطفیٰ صغیر..... ۱۹
۴. دریم فصل - د خلافت جمعیت حلیف حزب..... ۵۱
۵. خلرم فصل - بندی کھدل ۶۵
۶. پنجم فصل - اعدام ۷۰
۷. شپہم فصل - جناہ خپل مقصد تہ رسپہری ۷۷

يادونه

دا واقعہ چي زموږ محترم لوستونکي يې لولي هغه وخت پېښه سوې ده چي دنړۍ لومړۍ لوی جنگ و پای ته ورسېدی او په ۱۹۲۰ عيسوي کال کي د هغه وخت د متحدينو يعني د انگلستان او فرانس قواو ي په استانبول چي د هغه وخت د تورکيې د عثماني کورنۍ د سلطانانو پلازمېنه (پایتخت) و، ور داخل سوي او اشغال کړې يې وه.

انگريزانو غوښتل چي تورکيه بالکل له منځه واخلي او يا لا اقل ځيني برخي يې ويونان ته ورکړي او تورکيه دومره ضعيفه او کمزوره کړي چي د نېستۍ په حالت کي وي او بل تر لاس لاندي تر دې حد بې واک او بې قوې وي چي هيڅ ونه کړای سي، ليکن لکه چي وايي: "دشمن اگر قوی است نگهبان قوی تر است".

ځکه چي خدای تعالی نه غوښتل دا زمری او ننگيالی مسلمان قوم مضمحل او له منځه ورک سي، بلکي خپل موقعيت هغسي ولري نو پر وطن يې د مينانو يوه ډله په وجود راوستله چي د هغو مشران يو مصطفى کمال پاشا چي وروسته د تورکيې لومړنی جمهور رئيس او د اتاتورک په نامه وبلل سو او عصمت پاشا يعني عصمت ايننود تورکيې اوسنی جمهور رئيس او نور کسان وه. دوی د عالم اسلام تر ټولو لوی غليم انگريزانو په دې منحوسه اراده او عزم پوه سوه، نو ځکه له استانبول څخه يې وانقرې ته د تورکيې و اوسنۍ پلازمېني ته چي هغه وخت يې اوسنی حشيت، وسعت او موقعيت نه درلود هجرت

و کړ او هلته یې د تور کيې ملي گوند په نامه یو جماعت جوړ کړ چې نصب العین یې د تور کيې د خاوري نجات او د یوناني عساکرو ایستل د تور کيې، د شرقي ساحلي برخي يعني از میر (سمرنا) و غیره علاقې او دغه ډول د استانبول څخه د متحدینو خارج ډول وه.

انگريزان چې تل په ظاهره ځان د عالم شرق غمخور معرفي کوي لیکن په باطن او حقیقت کې همپشه مقصد د خپل استعماریت خپرول او ټینګول دي او د دې کار له پاره له هرې وسیلې څخه کار اخلي او مختلفې څانګې یې په وجود راوړي او د هغو په ذریعه د نړۍ په ممالکو خصوصاً په شرقي ممالکو کې د استخبارې او دغه راز نورو ادارو پټ تور غوړ ولی دی. نو د خپل دې فطرت په سبب یې په پټه کوښښ وکړ چې هر ډول وي کمال آتاتورک شهید کړي او دا ډله او گوند محو کړي، نو د دې له پاره یې څو تنه جاسوسان چې مشري یو پنجابی و وگماره چې ځان په ظاهره د اسلام او تورکانو په خوږ، خوږمن او همدرده معرفي او څرګند کړي او بیا په هر قسم چې کېږي کمال آتاتورک په شهادت ورسوي او خدای ناخواسته د تورکانو شېرازه سره شو په شو کړي. لیکن د رحیم او حقیقي ساتندوی په فضل او کرم دا د انگریزانو جاسوس ناکام او و خپلي جزا ته ورسېدی.

ایازي

لومړۍ فصل

د جرم ارتکاب

د ۱۹۲۰ عيسوي کال د جون د مياشتې په يوه شپه يو مهيب ظلمت او تياره د آستانې (استنبول) پر ښار غوړېدلې ده. هري خواته چپه چپايي ده. د ښار ټول وگړي په خپلو کورونو تلي د غم او اندوه په سين کې ډوب دي. د انگرېزانو د عمومي قوماندان چي په استانبول کې د هغه امر په سبب چي ده د استانبول واهاليو ته د شپې گرځېدو له ۸ بجو وروسته راه وزي او يا په هوتلانو، قهوه خانو او نورو تفريح ځايو کې ټولنه وکړي د انگرېزانو عسکري عمومي قوماندان د حفظ ماتقدم په سبب دا امر کې دى ځکه دى پوهېږي چي په دې ورځو کې استانبول د خفيه ټولنو زانگو او د انقري د احرارو يعني کماليونو د پروپاگاندا دوهم مرکز گرځېدلى دى او د دې ځاى وطن دوست وگړي او زلميان د دوى په طرفداري او حمايت کې د مرکز (انقره) د رارسېدونکو هداياتو سره سم اجراءات کوي. نو په دې سبب د انگرېزانو عمومي قوماندان بېرته چي مبادا د دوى د تحريک په اثر يو پلاد استانبول په ښار کې يې عمومي انقلاب پېښ سوې هري خوا ته ډوب و آخ پېښ نه سي.

په دې وخت کي د استنبول د ښار ټوله سړکونه، بازارونه او کوڅې د خلکو له تردد او تگ و راتگ څخه بالکل خالي دي. که چيري کوم څوک پر سړک، بازار او يا کوڅه کي ليدل کېږي نو هغه د متحدينو هغه عسکري دستې او بلو کونه دي چي د حفاظت او آرامۍ د ساتني په نامه د عسکري قوماندان په امر د گزمو او يا د تعين سوي پيرو په څېر ولاړ او يا گردش کوي. پر هغه سړک چي د ښکلي (مارمورا) بحيرې پر غاړه اوږد واقع دئ او له سړکجۍ څخه تر فاتح پوري چي ټوله د مسلمانانو محله ده او پرته د مسلمانانو د بل مذهب کوم سړی استوگه نه پکښي کوي د عساکرو کوچنۍ کوچنۍ ډلي توپک پر اوږه تگ راتگ کوي. په دې دستو کي اکثر ايطالوي او فرانسوي عساکر دي. پر هغو سړکانو او کوڅو کي چي د (پل غلظه) څخه و پير او تر (بيک او غلو) تللي دي بېله انگرېزي او څه يوناني عسکرو بل د ښار سړی نه ليدل کېږي. هري خواته د مرگ په څېر چپه چپايي ده او بېله دغو گزمو د پښو له کرپي څخه بل شی نه اړوېدل کېږي.

په دې ورځو کي که چيري کوم سياح د تورکيې و دې ښکلي پلازمېني ته چي څو کاله دمخه د سياحينو مرکز گڼل کېدی او له هري خوا به يې د دې ښکلو او قدرتي مناظرو د ليدلو له پاره هجوم راوړ، راسي او دا وېروونکې منظره وگوري چي د ښار هغه استېدونکي چي پخوا به تر نيمو شپو په گرځېدو او خريد و فروش اخته وه اوس ټوله په خپلو کورونو تي دي، نو به ډېر متاثر سي. هغه ښکلي او عاليشاني ماڼۍ چي د مارمورې د بحيرې پر دواړو غاړو يعني پر يوه غاړه چي د آسيا خاوره او پر بله غاړه چي د اروپا خاوره ده، آباد دي د خاموشۍ و بې رنایۍ په سبب په هدير و کي ولاړ شين غزيو په څېر مهيب او

مخوف بنکارېږي. نړۍ شمال چلېږي او بېله هغه رېږدوونکي پوښهاري څخه چې د درياب پر غاړه د ماڼيو په بڼو او باغوچو کي له ولاړو سرو او ناجوگانو له ونو څخه د باد د چلېدو په سبب پورته کېږي بل هيڅ ډول ږغ نه اړوېده کېږي. دا د سرو او تاجوگانو ونې داسي بنکاري لکه چې مړي له هدير وراپورته سوي دي او د ژونديو په پلټنه کي يوې خوا او بلي خواته سرونه کېږي.

څو کاله دمخه استانبول د ترکيې د يوه ښکلي او زړه وړونکي ښار په څېر پر دې غوړېدلې نړۍ آباد و، او د ميني او محبت، امن و امان، عيش و عشرت، خوشحالي او مسرت مرکز او زانگو وه. د دې ښکلو قصر، ماڼيو او عماراتو څخه د موسيقي زړه وړونکي ږغونه پورته کېدل. په هسکو او زړه وړونکو او متحير کوونکو مسجدو کي به د شپې له خوا د واحد خدای د عبادت کوونکو هجوم ليدل کېدی. مسجدونه به د برېښنا په څراغو لکه ورځ روښانه وه، د بحيره مارمورا آسيايي غاړه په چې د (قناربولي) څخه تر (ارن گوئي) اوږده پرته ده د گلابو د پراخو قطعو او نورو خوشبويو گلانو وږمه به د بحرد غاړي ټوله هوا معطره کړې وه، دا هغه دارالاسلام دی چې په هغه کي د حضرت رسول اکرم ﷺ صحابي حضرت ابو ايوب انصاري رضي الله عنه استراحت لري. دا هغه اسلامي مرکز دی چې په هغه کي د پاصوفيا په څېر ښکلی او وتلی مسجد آباد دی. آه! نن څه ورپېښه ده چې يو په يوه په دلخراشو او حزن راوړونکو مناظرو مبدل سو؟ اوس ولي د هغه عظمت او شکوه پر ځای د ياس او مړاويتوب مجسمه او مرقع گرځېدلی دی؟ دا ځکه چې د پردو قومو عساکر په دې ښار راننوتلي خپله آغايي او حکمراني پر کوي. د دوی آزادي يې ورسلب کړې ده. د دوی پر حرکت قيودات اينسوول سوي دي او د محکو مينو په څېر

معامله او سلوک ورسره کېږي. د شپې د وتلو او ګرځېدلو اجازه ورته نسته.

د (۱۹۲۰) عيسوي کال د جون د (۹) تاريخ په شپه چي د استانبول پر ښار چپه چاپي او تياره غوړېدلې ده او هيچاته د وتلو اجازه نسته يو هندوستانی سړی چي دوديرش (۳۲) کلن ښکاري د دې ښار په تنګو کوڅو کي د انګرېز عساکرو چي پر پيرو ولاړ او پر گزمو ګرځېدل تر منځ تېرېږي او ګرځي. که چيري کوم عسکر پرده اشتباه وکړي او يا دده څخه په دې توره شپه د راوتلو سبب او علت وپوښتي نو دی د شپې د ګرځېدلو اجازه نامه و دوی ته ور وښيي. عسکر چي دا اجازه نامه وگوري يو ګام تر شا سوي وده ته سلام وکړي.

د دې سړي د قياڼې څخه داسي ښکاري چي دی لوړ شخصيت لري او د اقتدار خاوند دی. انګرېز عساکر پر هر هرنږ باندې خپل اطمینان حاصل کړی او بيا وده ته عسکري سلام وکړي او نور مزاحمت يې نه کوي.

هندي سړی د (سرکجي) له گذر څخه تېر سو او هغسي لاري ته راواوښت چي د اياصوفيا د جامع و خواته ځي. په سرعت سره يې هغه پراخ ميدان چي د سلطان احمد جامع او اياصوفيا جامع تر منځ واقع دی قطع کړ او بيا و هغي تنګي کوڅې چي د بحيره مارمورا و خواته تللې ده وګرځېدی. ترڅو دقيقو تلو وروسته د درياب د غاړي و سرک ته راووت او س دده مخامخ د بحيرې پر هغه غاړه د آسيا د براعظم خاوره ده او دی پخپله د اروپا پر خاوره ولاړ دی. دده په وړاندي د بحيره مارمورا پر هغه غاړه د (اسکدار) مقام د توري شپې د ماتم په تور لباس کي نغاړلی واقع دی او د سرو او ناجوگانو جگي وني يې

داسي ښکاري لکه چي دېبان يو له بله څخه ليري ولاړ او پوسه هاري لري.

دا هندوستانی سړی چي د بحیرې و غاړه ته ورسېده یو څو دقیقې ودرېدی او بیا د هغه عمارت و خوا ته رهي سو چي د سړک پر غاړه مخ و بحیرې ته واقع دی. هر کله چي د دې عمارت و دروازې ته ورسېدی نو په دقت سره یې شاوخوا وکتل. وروسته تر هغه چي ښه یې یقین سو څوک د ده تعقیب او څرک نه وهي نو یې ورو دروازه خلاصه کړه او په عمارت ورننوتی. دروازه یې بیرته په ځان پسې وتړل او په ځینو کي وخت. تر دهلېز تېر سوی و یوې لويي خوني ته ورغی. د دې خوني کړکۍ د بحیرې و خواته خلاصېدلې، یو نری تلاطم په بحیره کي لیدل کېږي او څپې یې د غاړي سره موبنې.

هندوستانی چي و لويي خوني ته ورننوتی نو سم دستي یې څراغ ولگاوه او پر چوکۍ باندي و یوه مېز ته کښېنوست، له جیبه څخه یې کاغذونه را وایستل او تر دېر وخت پوري د هغو په لوستلو بوخت و، د مکتوبو تر مطالعې وروسته له چوکۍ څخه را ولاړ سو او و یوې کړکۍ ته د بحیرې و خواته ورغی او ورو یې خلاص کړه. سړي له کړکۍ څخه وایستلی و بحیرې ته یې په ځیل وکتل. تر څو دقیقو وروسته یې په رمز سره وټوخل، د بحیرې له خوا څخه یې نری شپېلکی تر غوږ سو. دې شپېلکي د ده تندې و غوړاوه، لږ څه یې په لوړېږغ وویل :-

"درمهار! ته یې؟"

یو په یوه د بحیرې و غاړي ته یوه کوچنۍ کښتۍ راغله او یو کوچنوتی څراغ ولگېدی. د څراغ په خفیفه رڼا کي یو سړی ښکاره سو چي هغه هم هندوستانی و او دغه سړی درمهار نومېدی. کښتۍ د

بحيرې و غاړې ته ومېنډه او درمهار ځني راكښته سو او په هغسي لوړ
ښځې وويل :-

"محترم راجا ! درغلم."

وروسته د عمارت و دروازې ته وررهي سو . هندوستانی سړی
هم د ځينو له لاري راكښته سوی دروازه يې ورته خلاصه كړه درمهار
داخل سو او دروازه يې ژر بنده كړه په گډه د ځينو له لاري و هغه لويي
خوني ته راغلل . هندوستانی سړی بيرته پر خپل ځای پر چوكۍ باندي
د مېزو مخ ته كښېنوست او درمهار د ده و مخ ته د مېزو پر هغه بله خوا
پر چوكۍ كښېنوست . وروسته هندي سړي ورته وويل :-

"درمهار ! ووايه په خپل مرام كي بريالی سوې او كه يه؟"

درمهار : "محترم راجا ! زه په خپل مقصد كي كامياب سوم او ما
هغه ځای چي په هغه كي د كمالي گوند (احرار توركان) ټولنه كوي
كشف كړ".

هندي سړی : "ښه واقعه راته ووايه چي څنگه كامياب سوې؟
وگورم څومره زحمت دي گاللی دی؟"

درمهار : "زه د قاضي كويي د محلې د يوه غريب سړي په توسط
بريالی سوم او د هغه سراي پر دېوال هم و ختم چي په هغه كي كماليون
غونډه كوي".

هندي سړی : "ته قاضي كويي ته هم تللی وې؟"

درمهار : "هو كې ! هغه سراي چي مايې ذكر وكړ د بحيره
مارمورا پر غاړه واقع دی . په دې سراي كي د كمالي گوند ټولنه كوي
او دوی دا سراي د دې له پاره ټاكلی دی چي دغه ځای له آستاني
(استانبول) څخه څه واټن ليري دی ، او هيڅوك و دې خوا ته نه متوجه
كېږي".

هندي : "آيا ته کولای سې چې د کمالیونو د گوند غرض او غايه معلومه کړې چې دوی څه مقصد لري؟"

درمههار : "هو کږې ! ولي يې نه سم معلومولای. تاسي به د خپلي وعدې سره سم زما د دې خدمت ښه معاوضه راکړئ".

هندي سړي چې د درمههار وروستني الفاظ او جمله واروېدله نو يې وخنډل او بيا يې ورته وويل :-

"درمههار ! مطمئن اوسه ستا د زحماتو او کوبښو به ښه معاوضه درکړه سي. ښه اوس نو کيفيت راته ووايه. ستا کاميابۍ زه خوشحال کړم او ډېر درڅخه راضي يم".

درمههار چې د هندي سړي له تعهد او اظهاراتو څخه مطمئن سو او ويې ليدل چې هندي سړی په ډېر اشتياق او مينه د واقعاتو د اړوېدو له پاره غوږ نيولی دی نو يې وويل :-

"زما آغا مصطفى صغیره (د هندي سړي نوم دی) دا زما له قوي څخه وتلې ده چې زه و تاسي ته ستاسي پر کاميابۍ لکه چې ښايي تېريک ووايم. يوازې ستاسي په متانت، فراست مدبرانه اقداماتو او لارښوونه زه کامياب سوم چې د آستانې د مسلمانانو پر جذباتو عبور حاصل او دوی خپل معتقد وگرځوم. ما د استانبول وگړي په دې متيقن کړي دي چې تاسي د هندوستان د خلافت کوميتي يو فعاله او خورا مينه درلوونکی غړی ياست. د استانبول وگړو تر دې يقين حاصلولو وروسته ستاسي څخه خورا لويې هيلې لري. هيڅوک تاسي د حال له حقيقت څخه خبر نه دی. حتی اوس دوی دا ټينگ يقين لري چې تاسي د اسلاميه جامعې يو صحيح او صادق غړي ياست، محترم آغا ! لنډ عرض به و تاسي ته وکړم، چې اوس تاسي د دې مملکت د مسلمانانو پر جذباتو او احساساتو بشپړ اقتدار لاس ته راوړی دی.

زه د جون په (۷) تاريخ په كښتۍ كې سپور سوم او د (سرای بیروني) خڅه و (قاضي كويي) ته و خو ځېدم. هلته چي ورسېدم نو يو وړندوست تورك مي وموند چي هغه د شرق او اسلامي مسائلو سره ډېره مينه درلوده. ما د هغه سړي سره مينه ډېره ښكاره كړه او د هندوستان پر ويښتوب او سياسي وضعيت باندي مي خبري ورسره شروع كړې زه ډېر ورسره بې تكلف سوم او داسي مي ورته څرگنده كړه چي د هندوستان مسلمانان د خلافت د مسئلې سره ډيره علاقه او مينه لري او د خلافت په لار كې د قدر وړ اقدامات او اجراءات كوي. دې سړي زما و خبرو ته په ژوره مينه او توجه غوړ نيولى و. ما چي به د ده مينه او توجه په دې اندازه وليدله نو په زړه كې خورا خوشحاله سوم او يقين مي سو چي دا سړى ما د خپلو جعلې خبرو په تور كې ونیوی. د ده سره مي خبري كولې او ورو ورو مي خبره د انقري د تحريك و خواته راوگرځوله، دى د انقري له واقعاتو څخه ډېر متاثر سو او جذبات يې پر ښور راغله، د حماست جوش بې طاقت كړ فوق العاده برين يې په سترگو كې ښكاره سو. ده و ماته وكتل او وې ويل: وگوره په دې وخت كې سره د هغه چي د انقري روابط د ټولي نړۍ سره شلېدلي دي خو بيا هم دغه د اسلام مينان د عالم اسلام خصوصاً د هند د آزادۍ له پاره څومره زيار كاږي. كه څه هم په هندوستان كې په كروړو مسلمانان سته ليكن تر اوسه هېچا زموږ سره مرسته بلكي د همدردۍ اظهار لكه چي ښايي نه دئ كړى. موږ (اصرار توركان) تل خپل ټيرونه د هغو مظالمو په مقابل كې چي انگرېزان يې د شرقي مملكتو او هندوستان سره كوي سپر گرځولي دي او هيڅكله مو د شرق د مصالح او فلاح له پاره له قربانۍ وركولو څخه ځان نه دئ ژغورلى، حتى په دې لار كې د خپل زړه ټوكران او اولاد مو هم قربان كړي دي.

ما چي د دې سړي ديني ټينگار، اسلامي جوش او په عين حال کي سادگي وليدله نو ټينگ يقين مي سو چي دا سړی ضرور زما په دام کي لوېږي. ځکه اکثر ايدل سوي دي متدين خلک د هغو خلکو په مقابل کي چي مذهبي عقیده يي خرابه وي ژر فرېب خوري. په هر صورت ما د هغه سړي طبيعت فوراً درک کړ او د ده په وړاندي مي د تزوير دام وغور او ده او د کمالينو (احرار تورکان) تعريف او توصيف مي شروع کړ او دا مي ورته څرگنده بلکي وريقين کړه چي د ټوله عالم اسلام د کمالينو سره نه صرف همدردي لري بلکي ټينگ عزم يې کړی دی چي د دوی سره همکاري وکړي ملايې ټينگه وټري. تردې وروسته ما ستاسي نوم وده ته ور واخيست او ورته ومي ويل چي وگوره څومره تکاليف او زحمتونه يې گاللي له کوم ځای څخه و استانبول ته راغی چي د خپل گوند خلافت له خوا هر ډول مرسته د انقري د کمالينو سره وکړي او شپه و ورځ په دغه کار بوخت دی. زه اميد لرم ژر به دی (مصطفی صغیر) بشپړ همکاري د انقري د گوند سره وکړي او په خپل مهم مقصد کي به کامياب سي.

دې تورک چي ستاسي نوم واروېد، تندي يې له خوشحالي سره وغوړېدی، وې خندل او ويې ويل :-

"بېشکه زموږ دا مسلمان ورور (مصطفی صغیر) عالم اسلام خصوصاً د توکرانو سره د زړه مينه او محبت لري او د دغي ميني په اثر له هندوستان څخه تردې ځای پوري راغلی دی او غواړي چي د تورکانو د وطني جد و جهد له پاره کار وکړي او دهند د مسلمانانو او ترکانو تر منځ علايق زيات کړي، ټينگه همکاري وکړي دا هم رامعلومه ده چي دی په هندوستان، افغانستان، ايران او عراق کي د ښه رسوخ او اقتدار خاوند دی؟ هر کله چي ما د خپلي خوا وده ته پوره

اطمينان ورکړ نو ده اصرار وکړ چې د ده سره خوشې تېري کړم. ځکه چې دی هم مجرد و نو ما هم ورسره خوښه کړه او ترڅو شيو تېرولو وروسته چې زما يقين سو دا سړی چې نوم يې (ذکي بک) و او زما اخلاص او محبت ورته څرگند او اوس پر ما بشپړ اعتماد لري نو يوه ورځ سهار مي د خبرو په ترڅ کي ځني وپوښتل چې زه تر اوسه په دې نه يم پوهېدلی چې کمالیون د څه مقصد له پاره د يونانيانو سره جنگېږي او د روس د بالشويکانو سره يې څه د دوستۍ تعلقات قايم کړي دي له دې څخه څه گټه ده؟ آیا دا تعلقات څه گټه هم رسولای سي او که يه؟ ځکه چې ذکي بک خورا ديندار او ساده واقع سوی و نو په دې زما د پوښتني په شاوخوا کې هيڅ فکرونه کړ او هيڅ ډول تردد ورپېښ نه سو، ځکه نو بېله تامل او ځنډه يې راته وويل :-

"د کمالیونو تورکانو دا ټوله زيار او هڅه اوس صرف د دې له پاره ده چې تورکيه د متحدينو له پنجې څخه خلاصه کړي او يو مستقل سلطنت جوړ سي او هم کونښن کوي چې په مشرق کي د انگرېزانو ورسوخ او اقتدار ته صدمه ورسوي، بلکي غواړي د انگرېزانو نفوذ محوه کړي. د دوی لومړی او مهم مقصد دغه دی".

تر دې وروسته ذکي بک راته وويل چې په آستانه (استانبول) کي هم يوه پټه ټولنه سته چې راساً د کمالیونو سره اړه او ارتباط لري او دا ټولنه شپه او ورځ د برطانيا د اقتدار او نفوذ په تباه کولو بوخته ده".

بيا ده د هغو خلکو نومونه راوښوول چې د دې ټولني غړي دي او دا يې هم راته وويل چې دی پخپله هم د دې ټولني يو غړی دی. تر دې بيان وروسته ده زما څخه هم په ټينگه وغوښتل چې زه هم د دې ټولني يو غړی سم او و هغو مجلسو ته بېله شلېدلو او ځنډ پېښېدلو په قاضي

کويي کي چي د متحدينو د عسکري نگراني څخه ګوښه واقع سوی
 دئ د شموليت له پاره حاضر سم. ما هم ټينګه وعده ورسره وکړه. هر
 کله چي ما بشپړ معلومات له ده څخه لاس ته راوړل نو ما پښين مي له
 ده څخه رخصت واخيست او ورته ومي ويل چي زه د يوه کار له پاره ځم
 انشاء الله سبا به بيرته راسم او بيا به مصلحت سره وکړو. هر ډول چي
 ته مشوره راکړې هغسي اجراء ته به وکړم او په ګډه به وډې اسلامي
 خدمت ته ملا وتړو. د ده څخه چي رخصت سوم او شپه مي په يوه هوټل
 کي تېره کړه. سبا د خپلي وعدې سره سم د بحيره مارمورا پر غاړه پر
 هغه ځای يعني د ذکي بک په کور کي مي د ده سره کتنه وکړه. دی زما
 له راتګ څخه ډېر خوشحال سو. ما زديگر ما او دی د کوره راووتو او
 ورو ورو دوه په دوه د بحيره مارمورا پر غاړه چي هيڅوک نه وه په قدم
 وهلو مصروف سوو.

ما هم د بحيرې د غاړي له دې ښکلي منظرې څخه چي و مړي ته
 يې ژوند باخښه خوند اخيست. لمر ورو ورو شانه وړانه د لمر لوېدو
 خوا ته تې او وروستۍ وړانګي يې د بحيره مارمورا پر خاموشو څپو
 لوېدلې، د مين او ميني د نا آرام زړه په څېر پرېدلې او داسي
 ښکارېدلې لکه چي څوک سره زړ پر چا پاشي. هوا ټوله د شاوخوا د
 ګلانو په وړېمو معطره وه. د بلي خوا د لمر طلايي وړانګي د آستانې د
 جوامعو پر لوړو منارو او قبو ځلېدلې. په دې وخت کي ما د ذکي بک
 سره د استانبول پر دې زړه وړونکو مناظرو باندې مذاکره کوله. لنډې
 دا چي موږ دواړه ورو ورو خبري سره کولې او له يوې محلې څخه و
 بلي محلې ته تلو څو هغه و و قاضي کويي ته ورسېدلو.

قاضي کويي له موده څخه دومره ليري نه دئ، بلکي د موده په
 منع کي واقع دئ. ذکي بک تر هغه ځای پوري و ما ته بيانات کول او

ما غور ورته نيولی و، ځکه چي دی پخپله هم د کمالیونو له ډلي څخه و
 نویې د هغو په شاوخوا کي معلومات را کول. که څه هم دا ټوله لار چي
 په تنگو او پراخو کوڅو کي تېرېدلې خورا اوږده وه لیکن ځکه چي په
 خبرو اخته وو نو دومره تکلیف یې رانه کړ. هر کله چي وقاضي کويي
 ته ورسېدو نو ځکي بک و ماته مخ را واپاوه او وې مسل او دیوه
 عمارت دیوې کړکۍ و خواته چي د څراغ خورا ضعیفه رڼا ځني
 راوتله اشاره کړې وې ویل:-

"زما عزیز ملگری! دا هغه سرای دی چي په هغه کي د کمالیونو
 د گوند ملگری ټولنه کوي".

د ځکي بک دې وینا زه ورپرېدولم خورا ډېر کونښن مي وکړ چي د
 خپل صورت د رېږدېدو مخ ونیسم او زیار مي وایست چي ځکي بک
 زما په اضطراب پوه او پر ما بد گمان نه سي او زما ټوله کړه او زحمات
 بریاد نه سي. ځکه نو فوراً مي وخنډل او ومي ویل:-
 "څه مبارک سرای دی چي د ملت او وطن د آزادۍ د جد و جهد د
 وگړو د ټولني او مشورې له پاره وقف دی".

په دې وخت کي لمر لوېدلی و او تکه توره تیاره هري خواته
 غورېدلې وه. د شرق او جنوب و خواته بحیره مارمورا، باسفورس،
 دردانیال او بحیره اسود د خپلو ژورو تورو او بو سره باډاسکي وهلې
 او یو فوق العاده تلاطم پېښ و. ځکه چي ما بنام سوی و او د ښار و
 اهالیو ته د گرځېدلو اجازه نه وه، ټوله وگړي په خپلو کورو کي په
 خاموشي سره په خپلو کارو او استراحت مصروف وه. ما هغه سرای په
 خورا دقت او ژوره کتنه سره وکوت او ښاني مي کړ. دا موقع ماد
 خپلو مقاصدو و لاس ته راوستلو له پاره ډېره مناسبه و موندله او
 غوښتل مي ځان د ځکي بک څخه خلاص کړم، ځکه ده و ماته خورا

مهم اسرار ويلي وه او په عوض کي يې اصرار درلود چي اوس نو بايد
 زه يو جرم وکړم خو د ده اعتقاد پر ما ډېر ټينگ سي. نو په دې سبب ما
 ټينگه اراده وکړه چي زه بايد هرو مرو ذکي بک مړ کړم. ځکه که دی
 ژوندی وي نو ممکن دئ څه شکوک ورته پېښ سي او زما اسرار
 څرگند نه سي. تر دې ټينگ عزم وروسته ما و ذکي بک ته ويل راځه
 چي د يو څو دقيقو له پاره د بحيره مارمورا پر غاړه وگرځو او له دې بڼه
 هوا او موسم څخه استفاده وکړو. ذکي بک هم زما خواهش ومانه او
 دواړه د قاضي کويي څخه د بحيرې و غاړې ته راغلو. په دې وخت کي
 سپوږمۍ راوخته او تياره ځايونه يې روښانه کړل، ليکن سره د هغه ما
 خپل عزم پرې نښود، موږ دواړه ورو ورو د بحر و غاړې ته نژدې سره
 تلو څو ويوه داسي ځای ته راغلو چي د سړک پر هغه څنډه چي و
 بحيرې ته ورڅرمه وه يوه باغي چوکۍ پرته وه. ما د ذکي بک څخه د
 يو څو دقيقو له پاره د کښېنستلو غوښتنه وکړه، ده هم راسره خوبښه
 کړه او دواړه مخ د بحيرې پر لور پر چوکۍ کښېنستلو. په دې وخت کي
 زموږ په شاوخوا کي هيڅوک نه وه. د بحيرې د باړاسکو په سبب پرغ نه
 اړوېدل کېده. ما دلته د ده سره خبري شروع کړې او دی مي بالکل
 غافل کړ، هر کله چي بشپړ يقين مي سو چي دی بالکل غافل دئ نو په
 يوه پلا مي ور حمله کړه او د ده ستونی مي په دواړه لاسو داسي ټينگ
 ونيوی او کښېميکښ چي فوراً يې ساه وپېچله سوه. څو کلکي خپي
 مي ثوري ورکړې. په ظرف د څو دقيقو کې ساه وختله، د کوټې کيلۍ
 مي د جبهه ځني وکښله وروسته مي پر اوږو واخيست او د بحيرې و
 باړاسکو وهونکو اوبو ته مي وسپاره. د بحيرې تندو څپو د ده مړی
 يووړ، زه مطمئن سوم گواکي ما هيڅ د وژلو ارتکاب نه وکړی.
 تر دې اجراآتو وروسته زه په بې غمه زړه بيرته و قاضي کويي ته

را غلم او خان مي و هغه سراي ته ورساوه چي په هغه کي د کمايي گوند
اعضاو غونډه کوله. تقريباً نيمه شپه وه. زه د شاله لاري و هغه باغ ته
ورو او بنسټم چي نوموړی سراي پکښي واقع و او بيا په يوه لور و نه کي
چي و کړکی ته مخامخ وه و ختم له ښه مرغه د دغي کړکی هنداري
ماتي وې او د خراغ په رڼا کي دغه کوټه ښه ترا ښکارېدله، ما وليدل
چي کماليون يو يو غلی، غلی راتي او په سراي به ورننوتل. زه ترډېره
وخته پوري په ونه کي پټ ناست وم او د دوی مراقبت مي کاوه. تريوه
ساعت وروسته دوی د دغي لويي کوټې ته راغلل او مجلس يې شروع
کړ. ما د دوی ټوله اجراآت وليدل او بشپړ مي يقين سو چي دا هغه ډله
ده چي موږ يې په خرک وهلو پسې يو. بيا له هغه ځای څخه مي ځان د
ذکي بک و کوټې ته راوړساوه. شپه مي هورې تېره کړه او سهار د
سپېدو چاودلو سره له هغه ځای څخه راووتم. دوي ورځي مي په هوټل
کي تېري کړې او د کماليونو د ډلي نور معلومات مي پسي بشپړ کړل
او نن ما بنام له هغه ځای څخه په کښتۍ کي رارهي سوی دادئ تاسي
ته مي ځان راوړساوه. اوس زه په خپله وظيفه کي کامياب يم او د
کماليونو ټوله کيفيت مي لاس ته راوړی دی". دا يې وويل او پټه
خوله سو او د مصطفى صغير و مخ ته يې په ځير وکتل.

په دې وخت کي د مصطفى صغير ښه بل رنگ سوې وه. صورت
يې سره رېږېدی او په ډېره بېتابي سره به په چوکۍ کي يوې خوا او بلي
خواته کېدی، گواکي له يوې خوا دی له دې کاميابۍ څخه خورا
خوشحال دی او د بلي خوا د سړي د وژلو څخه متاثر ښکاري. درمهار
چي پټه خوله سو نو مصطفى صتير خورا بېتابه سو او په لوړې غيږې و
درمهار ته وويل :-

"ولي پټه خوله سوې نور بيان وکړه (مسټر نيلسن) چي په دې

ښار کي د استخباراتي او جاسوسي د ادارې رئيس دئ که چيري تا خپل خدمت په ديانت او صداقت سره وکړ نو تا ته به ښه معقوله معاوضه او مکافات درکړي، ښه بيا نو څه وسو؟"

درمهار چي مصطفی صغیر بېتاب وموند نو يې وويل :-

"د استاني (استانبول) د کمايي ټولني مقاصد او اغراض که ټه د انقري د ټولني په څېر دي، يعني دوی غواړي په عالم اسلام کي د برتانيا پر خلاف نفرت او بېزاري پېښه کړي او دوی له انگرېزانو څخه متنفر کړي. د آستاني کمايي ټولني دا ټينگه اراده کړې ده چي دوی به په استانبول کي و خپلو تبليغاتو او پروپاگانده ته ادامه ورکوي او دلته به د انگرېزانو د برخلافۍ مواد سره راغونډوي او د فتنه و فساد اور به لگوي. ما صرف تر اوسه دويمره معلومات لاس ته راوړي دي او اوس غواړم تر څو ورځو پوري و قاضي کويي ته ور نه سم ځکه د ذکي بک د مفقودۍ په سبب هلته يو هنگامه پېښه ده".

د درمهار پر وروستنۍ جمله مصطفی صغیر و مسل او په عين

حال کي د ذکي بک قتل دی متاثر کړ او په پای کې ورته وويل :-

"کشکي تا دا سپړنه وای وژلی، د سپړي وژل خورا بد کار دی او ټوله عمر د قاتل روح تر فشار لاندې او مضطرب وي".

که څه هم مصطفی صغیر يو مجسم شيطان او د مکرو فرېب يوه ټوټه وه او د خپلو مقاصدو و لاس ته راوستلو له پاره هر ډول بد کاريې جايز گانه ليکن د قتل او وينو ټولولو څخه يې ښه نه را تلله. تر ډېره پوري پټه خوله ناست و او په فکر کي ډوب و، په پای کې و درمهار ته مخ راوگرځاوه او وې ويل :-

"زه ستا له کاميابۍ څخه ډېر خوښ یم او تشکر کوم سر له سبا څخه به زه هڅه وکړم چي زه هم د دې ټولني غړی سم. ښه دئ اوس ته

ولاړه او د سلطان د مانۍ پلټنه وکړه او څار کوه چي څوک تگ راتگ کوي؟"

درمهاريه ادب سره و مصطفی صغير ته سر تیت کړ او د وره و خواته رهي سو، مصطفی صغير بڼغ پر وکړ او وې ويل :-
"و درېړه ! نه غواړم چي اوس تا خالي لاس ولېږم ځکه يو مهم خدمت دي کړی دی اوس به تا ته يو لږ څه مکافات درکړم او بيا به آینده گورو."

دایې وويل او مصطفی صغير له چوکۍ څخه ولاړ سو. تجوری يې خلاصه کړه او څو دانې پوندونه يې را ايستلي و درمهاريه يې ورکړه او وې ويل :-

"دا واخله ولاړه په خپل کار بوخت سه."

درمهاري پوندونه ځني واخيستل، تشکريې وکړ او ولاړ.
دده تر تگ وروسته مصطفی صغير پر چپر کت باندي وغزېدی او د درمهاري پريياناتو او راپورتي يې غور شروع کړ. د ذکي بک د وژلو واقعي دی ډېر مضطرب کړی و او هره هره پلايې تاسف کاوه چي يو بېگناه سړی چي جرم يې صرف دو مړه و چي و اسلامي پرو پاگند ته يې ځان ورنزدې کړی و او په اسلامي تحريک کې ډېره دلچسپي اخيسته ووژل سو. ليکن دده دا اضطراب تر ډېره پوري پاته نه سو او نورو افکارو غلبه پر وکړه او بلي خواته يې بوت، ترڅو دقيقو وروسته له چپر کته ولاړ سو کښته ولاړ او د سراي دروازه يې وتړله او بيرته راغلی له کړکۍ څخه يې د بحيره مارمورا و خواته وکتل. د درمهاري کښتۍ له ځنډي څخه رهي سوې وه او د بېروني سراي څخه تېره سوې د باسفورس و خواته چي هلته شاهي مانۍ وې خو ځېدل، مصطفی صغير چي د درمهاري کښتۍ چي په تېزي سره و

هغي خواته تله وليدله نويې و مسل او د خان سره يې وويل :-
 "په روپوله انسان څخه څه کارونه اخيستل کېږي، داسرکوزی
 شی پر ديني همدردی او مذهبي جذباتو هم غالب گريزىلای سي. حتی
 په بشرکي ښه خلق، مروت، انسانیت او طبیعي همدردی هم وژني".
 وروسته مصطفى صغیر له کرکۍ څخه و چېرکته راغی او پر
 وغزېدی او په داسي شپږین خوب بیده سو چي گواکي ده کوم جرم نه
 دی کړی او نه د ذکي بک د وژلو په جرم کي د درمهار سره شرکت لري.

دوهم فصل

مصطفى صغیر

په انگلستان کي داسي مکتبونه او لېسې سته چي په هغو کي د
 پروپاگانده (تبليغ او اشاعت) تعليم او تدریس کېږي. د دې کار له پاره
 تر ټولو لو لېسه په لندن کي ده چي په هغه کي په مشرق کي د پروپاگانده
 کولو مخصوص اصول وړښوول کېږي او په دې لېسه کي صرف هغه
 کسان شاملېدلای سي چي د شرقي اقوامو په مختلفو مذهبو او
 عقايدو بلد او د هغو د قبایلو په هر ډول عاداتو، عنعناتو او خواصو
 بشپړ معلومات ولري.

مصطفى صغیر د (۱۹۰۹) عيسوي کال دمخه د هندوستان په
 اسلامي محمديه عليگره فاکولته کي تعليم کاوه. دی له دې

فاکولٽي څخه ووت او د اعلى تعليم کولو په نسبت و انگلستان ته و خوځېدى. لندن ته چي ورسېدى نو د ځينو لوړو انگرېزانو سره يې چي د هغو په جمله کي مانتېکو د هند وزير هم و، ليدنه وکړه او له هغو څخه يې غوښتنه وکړه چي د ده سره يعني مصطفى صغير سره مرسته او معاونت وکړي چي دى د اکسفورډ په پوهنتون کي د تعليم حاصلولو له پاره شامل سي او کوبنېن وکړي چي دى خپل تعليم د اکسفورډ په پوهنتون کي د انگلستان د حکومت په پيسو وکړي. خورا ډېر زيار يې و ايست، د انگلستان د ډېرو لوړو خلکو دروازي يې وټکولې، څو په پاى کي دى په خپل زيار کي کامياب سو او د انگلستان د حکومت په مصرف د اکسفورډ په پوهنتون کي د تعليم اخيستلو له پاره شامل سو.

مصطفى صغير درې کاله په اکسفورډ کي تعليم وکړ، تر هغه وروسته د انگلستان حکومت وده ته تحريک ورکړ چي دى د لندن و هغه فاکولٽي ته ورو لېږي چي په هغه کي د پروپاگنډ کولو د اصولو تعليم ورکړه کېږي. هغه وچى ده هم دا خبره خوښه کړه او نوموړي فاکولٽي ته ورو لوېدى. هر کله چي ده دا فاکولټه ولوستله او فارغ التحصيل سونو د انگرېزانو حکومت دى فوري په يوه مهم کار وگماره. د د (۱۹۱۴) عيسوي کال واقعده. دا هغه وخت و چي د دنيا لومړى لوى جنگ موندلى و او د مشرق او مغرب وچ و لاندې يې سوځل، د جنگ لمبې هري خوا ته راڅرخېدلي وې.

د مصطفى صغير دې ماموريت په هغه مهم کار اړه درلوده چي په سويټ زرينډ کي نوى په وجود راتلونکى و، د نوموړي مملکت د جينو په ښار کي تورکانو غوښتل چي يوه ټولنه جوړه کړي، ليکن د دې ټولني مقصد او غايه نه وه معلومه. ځکه نو د انگلستان حکومت

د دې کار له پاره مصطفى صغیر وټاکه. مصطفى صغیر چې په دې ماموریت مقرر سو نویې لومړي خپل نوم واپاوه او دهند مشهور زعيم او رهنما مولانا محمد علي نوم يې پر ځان کښېښود او جينواته خوځېدی. هلته چې ورسېدی نویې فوراً دهند نماینده په نامه ځان ودغه ټولني ته داخل کړی غړی يې وگرځېدی، تورکان دده سره د ميني او محبت او اخلاص له لاري وړاندي راغلل. ده هم د منافقت پوښ پر ځان غوړولی خپله ژوره مينه يې و دوی ته ورڅرگنده کړه او تل به يې کونښن کاوه چې خپل جعلی زړه سوی، مينه او همکاري په حقيقي ډول سره وروښيي. په پای کې په منافقت سره ځان ډېر ورنزدې کړ او د تورکانو د دې ډلي اسراريې لاس ته راوړل، او د هغه بشپړ اطلاع يې د انگلستان و خارجه وزارت ته ورکړه. د اروپا د جنگ په پای کې چې متحدینو د تورکيې پلازمېنه آستانه (استانبول) لاندې کړ او د دوی عساکر د دې اسلامي مملکت په مهم ښار کې خپاره سول، نو په انقريه (د تورکيې اوسنۍ پلازمېنه) کې د تورکيې وطن دوست وگړي او اشخاص چې مشريې مصطفى کمال پاشا و سره راغونډ سول او دلته يې يوه ټولنه د (احرار تورکانو) په نامه جوړه کړه، دې ټولني خپل اجراءات شروع کړه. انگرېزان بيا مشوش او مضطرب سول او بيا يې خپل دوست او نمکخور مصطفى صغیر راوغوښت او يو مهم خدمت يې وروسپاره، يعنې د يې يې و آستانې ته ولېږه چې هلته تللی د ټولو هغو اجراءاتو چې د انگلستان پر خلاف کېږي معلومات لاس ته راوړي او مفصله اطلاعات يې د انگلستان و حکومت ته ورکړي.

مصطفى صغیر چې استانبول ته ورسېدی نو تر ټولو لومړی يې د آستانې د وگړو په وړاندي د خپلي تقوی، طهارت او د افکارو بې

آلايشی. تظاهرات و کړه. هر ځای به يې د تور کيې په طرفداري کي ويناوي کولې او اکثر ا به و جامعگانو او مسجودو ته حاضرېدی او تبليغات به يې کول. د تورکانو په خصوصي مجالسو کي به يې شرکت کاوه او خپله همدردی او مينه به يې څرگندوله. تل به يې د انگرېزانو څخه د نفرت اظهار کاوه او خپل بغض او عداوت به يې نسبت و دوی ته ښکاره کاوه. په لږ مدت کې خپل نفوذ د جعلکاری له لاري په تورکانو کي خپور او ټينگ کړ. د ده دا جد و جهد او د خلوص او صداقت اظهاراتو د استانبول په ټولو وگړو کي داسي موثر واقع سو چي نه د عوامو او نه د متوسطي طبقې څخه و هيچا ته د ده په مينه او محبت او صداقت کي شبه ورپېښېدله. هر څه چي ده ويل ا هاليو پر هغه اعتماد او يقين کاوه. مصطفى صغیر يوازي خبري نه کولې، بلکي د تورکيې د ملي او مذهبي انجمنو سره به يې مالي امداد او مرستي هم کولې او د تورکيې د بې کورو او پناه گزینانو او بېوزلو سره به يې معقول اعانت کاوه.

مصطفى صغیر په لږ مدت کي د استانبول پر مسلمانانو بشپړ اقتدار حاصل کړ. په هر ځای کي وگړو په ورين تندي و ده ته هرکلی وایه. تردې موقعيت موندلو وروسته ده کولای سوای چي د عموم ا هاليو افکار په سهولت سره ځان ته معلوم او و خپل مرکز ته يې اطلاع ورکړي. چنانچه تردې کاميابۍ وروسته د مصطفى صغیر خپل اجراءات شروع کړه او ځيني معزز تورکان يې خپل همفکره کړل او دوی يې د انگرېزانو د جاسوسۍ په هغه اداره کي چي په استانبول کي د نیلسن په مشرتو؟ کې پټه دائره وه شامل کړل.

مصطفى صغیر د استاني په بک او غلو کي يو ښکلی او نفيس عمارت په کرايه اخیستی و چي مخ يې د باسفورس و خواته و. پرته له

دې يو بل کوچنی سرای يې هم کرایه کړی و. دا سرای د سلطان احمد د جامع او آياصوفیه د جامع تر منځ واقع و.

د بک او غلو عمارت ده د خپل ملاقات، د دوستانو د راتلو او لیدلو او مذاکرو او صحبت له پاره مختص کړی و، او په کوچني سرای کې به د یو په خپلو پټو او نامعلومو اجرااتو او افعالو بوخت و. په آستانه کې مصطفى صغیر د یوه متمول سړي په ډول ژوند کاوه، او خورا ډېر مصرف يې درلود ځکه د انگرېزي حکومت له خوا وده ته د دې مصارفو له پاره کافي منظوري ورکوله کېده. دده زیاتره مصرف په خیریه کارو کې د مرستې ورکولو له درکه څخه و.

دده د فوق العاده مصارفو په سبب د اېلري د اخبار مدیر فرید جاوید هم دده سره ورگډه سوی و. فرید جاوید د مصطفى صغیر په خبرو غولېدلی و او دی يې یو تنگیالی او د اسلام او مسلمانانو یو همدرد او غیر غوره کوونکی گڼلی، د زړه له کومې يې معتقد سوی و او تردې اندازې يې د خپل اقتدار واگي و مصطفى صغیر ته سپارلي وې چې هري خواته چې به يې غوښتل وده ته يې حرکت ورکاوه او په ابتداء کې په غیر شعوري ډول سره دده په ذریعه ځیني کارونه کول.

یو بل سړی چې عزت افندي نومېدی هم د مصطفى صغیر سره د ده په کارو کې مرسته کوله. دا سړی پخوا د بغداد د ښاروالۍ او د رئیس معاون و. مصطفى صغیر دی په آستانه کې د کماليونو د حرکاتو او جدو جهد پر تعقیب کولو مامور کړی و. دا و د مصطفى صغیر د ژوند لنډه سوانح او وظایف چې په استانبول کې د استبدلو تر ورځو پوري کړی و.

سره له دې چې دده ژوند د اسرارو ډک او یوه معما وه لیکن بیا هم اکثر وگړو دی یو مخلص مسلمان گانې، د بلي خوا ټوله پر دې

متفق وه چي مصطفى صغير يو غبستلی او توريالی سپړی دی او گردو دا عقیده درلوده چي دی و خورا مهمو او لویو کارو ته ګوتي ورنزدې کوي او په زبنت صبر او استقامت هغه تر سره کوي او په دې خصوص کي هري معرکې ته وردمخه کېږي او په هغه کي بريالی ګرځي، د استاني ټولو مسلمانانو دا عقیده درلوده چي دی د نړۍ د هغو نوابغو څخه دی چي د خپلي ارادي قوې په سبب يو خورا مشکل کار هيڅ نه ګڼي او پر هغه بری موندی، لیکن سره د دې محضي ژوندون چي د اسرارو پتي خزینې يې درلودې خو بيا يې هم ځيني متردد افکار درلودل. که څه هم ده په خپل نمایشي او مصنوعي ژوند سره نور خلک غولول او خپل ژوند يې په خطر کي اچولی و بيا يې هم خپل د ژوند سره ډېره علاقه درلوده او خوښاوه يې او دا ځکه چي دی هم يو انسان و. انسان کله کوم شی خوښوي او کله تاوان هم ګالي، ګاهي اذیت هم ويني. کله د دردناکي واقعي څخه متاثر کېږي هم، حتی دده سترګي د تکلیف او اذیت په اثر له اوبښکو ډکي سوي خو څاڅکي هم توی کړي.

مصطفى صغير د يوې تورکۍ پېغلي نجلۍ سره چي نوم يې (جان) و مينه درلوده او دی به خپله دې مينه کي تل ډوب و او د آينده ژوند تصورات به يې تل په دماغ کي ګرځېدل او د خيال په عالم کي به يې ځان بريالی باله. لیکن په حقيقت کي دده دا مينه بالکل يو طرفه وه، ځکه چي جان دده منحوس رنگ نه خوښاوه او دا يې په زړه پلا ښه تره ګڼله چي د مصطفى صغير په نسبت چي په آستانه کي خلکو يو بډای سپړی او راجا باله د خپل قوم د يوه خوار سپړي سره واده وکړي. که څه هم د مصطفى صغير زړه هغه وخت هم چي دی په آستانه کي د جاسوسۍ او استخباريې پر کار مامور و د يوې رېګني محکمې په څېر له هيڅ شي څخه نه متاثره کېدی او د دې صلاحيت يې نه درلود، لیکن

د محبت او مینې او بو دده دارېگنه او ښه مخکې یو چمن گرځولی و،
 او لکه چې د سیند او بحر پر غاړه خورویه چمپلې راشین سوی او په
 هوسایي سره هري خواته خپلې رېښې غفلوي او لوی بوټی گرځي.
 دغه ډول د جنان د مینې بوټی دده د زړه په ښاره او رېگنه مخکې
 رېښې نیولې، د الفت تنې وده وکړه.

که څه هم جنان د مصطفی صغیر څخه نفرت درلود او غوښتل یې
 له ده څخه تل لیري وي، لیکن کله کله به د مسکنت او خواری په سبب
 مجبوره سوه چې د دې تور رنګ سړي مصطفی صغیر سره په ورین
 تندي ملاقات وکړي.

په حقیقت کې جنان د یوې لویې کورنۍ نجلۍ وه، لیکن اوس د
 دې په کورنۍ کې هیڅ نارینه هم ژوندی نه و پاته سوی، ځکه ټوله
 نارینه یې په لومړي لوی جنگ کې و شهادت ته رسېدلې وه.

مصطفی صغیر تر حد ډېر د جنان احترام او مراعات کاوه، د دې
 د مصارفو له پاره به یې خورا ډېر مبلغ ورکاوه او د دې څخه به یې نور
 هیڅ غوښتنه نه کوله، بله دې چې دده سره په بې تکلفۍ ملاقات
 وکړي او د خپل برېښنا په څېر مسلو سره دده په دام کېښوتلی زړه ته
 چې لکه بسمل تېږې تسکین ورکړي.

جنان د باسفورس پر غاړه په یوې ښکلي ماڼۍ کې سکونت
 درلود، چې مخ یې ټوله زیښتې تاکویت و، د ماڼۍ کتارې هم په زیښتې
 بوټو پوښلي وې، د مصطفی صغیر کور هم د جنان و ماڼۍ ته نژدې
 واقع دی، حتی اکثرأ مصطفی صغیر د خپلې کړکۍ څخه د جنان د
 ماڼۍ لورې کړکۍ په خورا هوسایي سره ویني او کله کله د ماڼۍ په
 یوه کنج کې جنان ویني چې د خپلې باغچې د گلابو بوټو ته هغه وخت
 چې شبنم خپلې روڼې مرغلي د گلابو پر پاڼو د دې د راتلو په استقبال

پاشلي وي او به ورکوي.

مصطفی صغیر د هغه تقرب حاصلولو له پاره چې د ده یوازینی
آرزو چې د جنان د واده څخه مراد ده تر سره سي خورا ډېر کوشنې
کوي، لیکن تر اوسه پوري په خپل مقصد کي ناکام دی او هر کله چې
مصطفی صغیر و دې ته د خپلي مینې او محبت اظهار وکړي نو دا تل
په ښکاره په جواب کي ورته ووايي چې د دې ضعیف او کمزوره زړه تر
اوسه په دې زیار کي دی چې مصطفی صغیر و پېژني او تر اوسه هغه
وخت نه دی رارسېدلی چې دا دده سره د واده کولو قول وکړي، د دې
ډېر جواب ورکولو سره سره مصطفی صغیر ناامید سوی نه و، ځکه
چې ده دا یقین درلود چې یوه ورځ به واده وکړي.

که څوک وغواړي چې د جنان د زړه کیفیت ورمعلوم او په دې پوه
سي چې د دې مرموز سړي (مصطفی صغیر) په خصوص کي دا څه
افکار لري نو د دې له دې حزم او احتیاط څخه به یو څه ورته وېرېږي.
جنان ډېري خبري په زړه کي درلودې او د مصطفی صغیر و څونکاتو
ته خورا ډېره متوجه وه، یو له هغو کارو څخه چې جنان ځان ته معلوم
کړی و د شپې په تیاره کي د جاسوسانو ملاقات و چې دوی به د
مصطفی صغیر سره کاوه. دې وضعیت جنان ډېره مشکوکه کړې وه او
پر مصطفی صغیر یې هیڅ ډول اطمینان نه راتی. دغه سبب و چې جنان
تل خپل ځان له ده څخه ژغوره او هر کله چې به دا له ښار څخه و خپل
کور ته راغبر کېدله نو به ضرور و هغه سړک ته راووته چې بحریې پر
غاړه واقع و او چې د دې سترگي به د مصطفی صغیر په کراهي
عمارت او د استوگني پر ځای ولگېدې نو بې اختیاره به یې د ځان سره
ووویل :-

"ممکن دی دا سړی (مصطفی صغیر) په یوه وخت کي هم جلا د

وي او هم محسن. د ده د ژوند طرز او سري اجرا تو زه د ده په نسبت
مشکو که کړې يم او زه داسې جاسوس گڼم".

هر کله چې به جنان هوا خوري، ته ولاړه او وروسته به و خپل خای
ته راغله نو د مصطفى صغیر پر اسرار ه ژوند به دا خورا متاثره
گرځولې وه او افکار به یې تل د دې معما د حل له پاره و یوې خوا او
بلي خوا ته متلاشي گرځېدل. د ډېري پرېشاني په سبب به آخر د گلابو
د بوټو و چمن ته چې د دې د عمارت د باغ یوه ښکلې برخه وه راغله،
آیا تاسي داسي مخکه لیدلې ده چې د قسم قسم گلانو د بوټو مرکز
دئ؟ آیا داسي مقام مولى دئ چې د هغه قيمتي آثار د انسان فکر د
شعر د جمال و خواته را کښېاسي؟ آیا تاسي داسي ښار لیدلې دئ
چې د اروپا او شرق د صنایعو د اختلاط مرکز گرځېدلى وي. دا ښار
او مخکه د جنان ښکلې وطن او هیواد او مسکن د استانبول ښار دئ.
دا هغه خای دئ چې د مسلمانانو د یوه با عظمت سلطنت مرکز دئ او
له دغه حایه څخه اسلام په اروپا خصوصاً په شرقي اروپا کې پر مخ
تللى خپور سو، هو د دې خای د خلیج اوبه تر اوسه د اسلام د فاتحینو
کارنامې د خپلو څپو په ژبه و عالم ته لولي. د دې ښار ښکلي منظمي
او با عظمته ماڼۍ او منظم عمارتونه د مارمورا د بحیرې پر غاړه و هر
سړي ته د اسلام عظمت ور په یادوي.

په هغه شپه چې درمهار په خپله کښتۍ کې کښېستلى د شپې په
تیاره کې د قاضي کويي و خواته رهي سو. مصطفى صغیر تر یوه
داسي اوږدې بیدارۍ چې ثمره یې د یوه بېگناه مسلمان وژل و په یوه
ژور خوب بیده سو. دی پر یوه نرمه بستره پروت په ژور خوب بیده و او
په خوب کې د ښکلي جنان چې خورا ساده طبیعت و واقع سوېده د زړه
وړونکې خبره ویني په خوب کې په خورا محترمانه الفاظو و جنان ته د

خپلي ميني اظهارات کوي او له هغې څخه په خورا عجز او زاري د واده کولو قول غواړي. په حقيقت کې دده د شپږين او له لطفه ډک خوب د واورې و هغه ټوکره او ياد شبنمو و هغو څاڅکو ته ورته دی چې تر سهار پخوالي يې تشکيل او د لمر ځلېدونکو وړانگوي يې په خپلو څو دقيقو ځلېدلو سره محوه او نابود کړي.

په پای کې مصطفى صغير د خپل پرله پسې خوب ليدلو څخه راويښ سو، ليکن يو مخصوص کيف او خوند يې اخيستی و. له چپرکته ولاړ سو، لاس او مخ يې پرېول او خپل لباس يې تبديل کړ او له هغه مخصوص او پټ ځای څخه د استانبول د بحيرې د غاړې ولوی واټ ته راووت. دی ورو ورو رهي و او عزم يې کړی و چې بک او غلو ته ولاړ سي او له هغه ځای څخه د جنان و ليدو ته ورسې او هرو مرو نن د جنان سره ملاقات وکړي.

هر کله چې مصطفى صغير و لوی واټ ته راووت نو په يوه گاډۍ کې سپور سو او د بک او غلو و خوا ته په دې نيت رهي سو چې هلته و نيشان طاش ته چې د جنان کور په دغه محله کې و ورسې، او له هغې سره ملاقات وکړي. دی ټوله لار د خپلي محبوبې په افکارو کې ډوب و، دده محبوبه جنان يوه داسې متينه او وطن دوسته پېغله وه چې دده د تعارف له وخت څخه يې تر نن ورځې پورې يوه دقيقه هم وده ته د ميني او محبت په نظر نه وه کتلي او نه يې د ميني اظهار ورته کړی و. مصطفى صغير د جنان د ميني په افکارو کې داسې ډوب و چې خپل هغه جهنمي افعال او افکار يې چې دی په هغه سره مامور و هېر کړي وه.

لمر دغه دی چې راختلی دی. آسمان شين او نری هوا چلېږي او د بحيره مارمورا په اوبو کې کوچنۍ کوچنۍ خپې پيدا کوي، دا خپې

کله ورو او کله لږ څه تندي د بحیرې و غاړې ته ځان راوړسوي، د ساحل له ډبرو سره خپل سرونه وهي چي له دې تصادم څخه لطيفي نغمې پورته کېږي.

مصطفی صغیر د جنان په فکر کي ډوب په گاډۍ کي سپور دی، گاډۍ هم ورو ورو د بک او غلو څخه تېره سوي د (نیشان طاش) و هغي برخي ته ورسېدله چي د بحیرې پر غاړه واقع ده، دلته مصطفی صغیر له خپلو ژورو افکارو څخه راوینس سو او گاډۍ وان ته یې امر ورکړ، هر کله چي و هغه عمارت ته ورسېږي نو گاډۍ دي ودروي. گاډۍ چي و هغه ځای ته ورسېدله نو ودرېدله، دا عمارت چي یوه د گلابو بنکلي باغچه لري د جنان کور دی، مصطفی صغیر له گاډۍ څخه کښته سو او گاډۍ وان ته یې پیسې ورکړې او رخصت یې کړ او پخپله ورو ورو د عمارت د لويي دروازي و خواته چي خلاصه سوي وه رهي سو. آهسته یې دروازه نیمکښه کړه او په باغ ته داخل سو. دده زړه لکه پرې کړی سر غورځېدی او د خپل زړه درباري پخپلو غوږو اورېدی. ورو ورو د باغ پر سرک د عمارت و خواته رهي و. هر قدر چي پر مخ تې نو کله به یې په بدن کي رښکې پیدا سوه او پښې به یې مړې سوي. لیکن بیا به ده کوښښ وکړي چي خپل زړه ته ډاډ ورکړي او خپل بحراني وضعیت اصلاح او پر هغه باندې کنټرول حاصل کړي. یو څو دقیقې د سگرېټ څکولو په پلمه ودرېدی، او له جبهه څخه یې سگرېټ را ایستی ویې لگاوه، دلته یو څه اطمینان ورته حاصل سو.

په دې وخت کي جنان د خپلو گلابو په باغچه کي گرځېدله او مړ اوې گلاپ یې په غیچي پرې کول او نوري بېدرکه ښاخلې یې ځني وهلي، ځیني غوټې غوړېدلي وې او گل گرځېدلي وې، د خپلي ښکلا ننداره یې د قدرت د حسن و مینانو ته ښکاره کول، ځینو غوټیو لاد

پېغلو په خبر خپل حسن او ښکلا د پاهو په پلو کې نغاړلې وه او د سهار وږمې به د پیر راڅرخېدلو شنو پاهو سرونه د جگۍ او زارۍ کوونکو مینانو په خبر دې خوا او هغې خواته کاره واړه کول. ښکلي جنان ساده لباس اغوستی و، اوله یوه بوټي څخه وبل بوټي ته ورو ورو وځي. جنان په دې شنه چمن کې د گلانو تر منځ داسې ښکاري، لکه کومه شاپېرۍ چې د سهار له خوا د هوا خورۍ په نیت پر دې محکه راګڼسته سوې او دا د گلابو باغچه یې خوښه کړې وي. جنان هم د گلابو د گلانو په ننداره کې محو ده او په خورا فرحت سره د هغو د ښکلا څخه خوند اخلي.

مصطفی صغیر چې خپل سگرېټ ولگاوه، نو شاوخوا یې په باغ کې سترګې وروغړولې، ځکه دی پوهېدی چې په دې وخت کې جنان د خپل عادت سره سم په باغ کې گردش کوي او د خپلو گلانو د پالنې په ترڅ کې ننداره کوي، چنانچه دده سترګې پر جنان باندې چې وده ته یې شاه و موبنتې خورا خوشحاله سو او بې اختیاره یې لکه زرکه چې د سپوږمۍ ولور ته غلې وړالا کړه، په عیني تګ کې یې کوښښ کاوه چې و جنان ته تر رسېدلو پورې یې د پښو کړۍ دا وانه وري. جنان د گلانو په ننداره کې داسې محو وه چې د مصطفی صغیر په راتګ هیڅ خبره نه سوه. هر کله چې مصطفی صغیر نژدې ورو رسېدی نو بې اختیاره یې تر خولې ووتل: ښکلې جنان!

جنان چې د مصطفی صغیر ښځه واورېدی، نو وار خطا سوه او وده ته یې مخ راواړ او په یوه داسې کتنه چې د نفرت او بهرې ترجماني یې کوله و مصطفی ته وکتل. په حیرت کې وه چې په جواب کې څه ورته ووايي. دا په دغه تردد کې وه چې مصطفی صغیر بیا وویل:

"ښکلي جناني! ته د هند تر گلانو ښکلې، تازه او پاکه یې ستا

ميني زما په پلو او رگو کي ځای نيولی دی. زما قوت، ادراک، تدبير او فکر ټوله ستا تر ميني قربان سوي دي، تر دې حده چي ستا په سبب ستا د بنکلي وطن مينه هم زما زړه ته داخله سوې او تر اثر لاندې راغلی يم. دغه سبب دی چي دا دی سهار وختي ستا د زيارت کولو له پاره لکه مجنون بې ستاله اجازې راغلم او دخپل عجز او ستا د ميني په افکارو ډک سر ستا په پښو کي ږدم. هيله لرم چي زما نا آرام زړه ته تسکين ورکړې".

جنان چي دده داسي بې معنی او له تملقه ډک او پوچ کلمات په وارو وارو اورېدلي وه، بلکي بايد وويل سي چي دا په عادي سوې وه نو يې هيڅ تاثير پر ونه کي. ليکن په عين حال کې دخپل متانت څخه کار واخيست او په زړه کې وويل، نه ښايي چي د مصطفی صغیر سره چي دومره احسانونه يې کړي دي او خورا ډېري مالي مرستي او امدادونه يې کړي دي داسي کج خلقي وکړه سي، چي هغه احسان فراموشي وگهله سي. دغه افکار و دې ته ورپېښ سوه او تر څو دقيقو پوري يې فکر کاوه. مصطفی صغیر د دې و مخ ته ولاړ او د دې د جواب انتظار يې ايست.

جنان د څو دقيقو تر مکث وروسته چي په ظاهره يې د يوه گل په سمولو ځان بوخت کړی و، په متانت سره وده ته وکتل او خپل رېږدېدلی لاس يې د پوښتني په طريقه و مصطفی صغیر ته وغځاوه. مصطفی صغیر چي د جنان لاس و خپل لوري ته غځېدلی وليد، نو تر تصور خورا لوړ خوشحاله سو، او ځان يې د نړۍ پر سريو وتلی، ښکمرغه روح وگاڼه او د خوب واقعات يې په فکر کي صحيح ښکاره سوه، او دا يې ټينگ يقين سو، چي دده د بنکلي معشوقې زړه نرم سوی دی او رافت يې راغلی دی. ممکن دی چي تر دې و ظلمو او

ستمو وروسته اوس يې زړه نرم سوی دئ او اوس به يې هيلي او
اميدونه ترسره سي.

مصطفی صغير د جنان لاس په خپل لاس کي نيولی و. او داسي
يې سترگي په دې کي وې لکه چي يو ورک شى يې تر خورا تکليف
وروسته موندلی وي او تريوې دقيقه مکث وروسته يې وويل:

"محبوبي جناني! زه پخپل وطن قسم خورم، چي ستاد حسن او
بنکلا د سحر په مقابل کي دهند جادو هيڅ حقيقت نه لري. که دهند
ټوله جادوگران سره غونډ سي او کوبنس وکړي چي ستاد بنکلا جادو
له منځه يوسي نو هم قسم خورم چي هيڅ کله به کامياب نه سي. بېله
شکه ته د کرامت د بنکاره کولو قدرت لرې، او يو خارق العاده قوه په
تاکي سته.

زما بنکلي جناني! ستادي په خداى قسم وي، پرما عاجز
باندي رحم وکړه، او ماته د خپل ندمت رابځنيلي مېړه توب په حلقه
کي بي داخل کړه."

جنان په سره سينه د مصطفي صغير خبري واورېدلې او په دغه
ترڅ کي خپل اضطراب پټ کړ او په متانت سره يې وويل:

"زه، متاسفه يم چي تر هغه وخت پوري ستاد دې خواهش جواب
نه سم درکولای، ترڅو چي زه ستا له شخصيت او کيفيت له حقيقته
څخه خبره نه سم."

بيا يې وخنډل او وې ويل:

"زما محسنه! پرما خوراسه خټه پرېږي، هر کله چي زه ستا رنگه
محسن ته د مجبوريت څخه داسي جواب ورکوم."

مصطفی صغير د جنان دا جواب واورېدى، لکه د ډبري بت بې
حرکته وړېدى، او داسي بنکارېده لکه چي جنان پرده باندي کوم

سحر وکړي، او دی د مایوسی یو عکس وگرځېدی. جنان هم دده له وضعیت څخه متأثره سوه، او مصطفی صغیر یې تر لاس نیولې د عمارت وخوا ته رهي سوه. په دې وخت کې مصطفی صغیر د جنان په لاس کې لکه یو مایوس بندي چي هیڅ خپل واک ونه لري، دی هم داسي بېله کومې کلمې د ویلو لکه سیوری ورسره رهي و. جنان هم د خپلو مخمورو سترگو تر بېخو ورته کتل، په دې وخت کې د دې سترگي هم له اوښکو ډکې وې.

دا لومړۍ پلا وه چي مصطفی صغیر د جنان سترگي له اوښکي ډکې ولیدلې. انسان د گلاب و هغه بوټي ته ورته دی، چي خپل مړاوي گلان د ځان په څنډولو سره نوي کړي، صرف فرق دا دی چي انسان د مړاوو پاڼو پر ځای د مرغلو په څېر پاکي، شفافي اوښکي ورو ورو یو په بل پسې توی کړي. دا اوښکي د گلانو د مړاوو پاڼو په څېر بې اهميته او بې تاثیر نه وي، بلکي هر څاڅکی یو عالم تاثیر لري.

حتی د ډبري زړه درلوونکی انسان هم لکه موم پوست او نرم کړي. عیناً دغو اوښکو چي د ښکلي جنان په خمارو سترگو کې ښکاره سوې پر مصطفی صغیر تاثیر وکړ او په یوه پلا یې د جنان د ټولو مجبوریتو او مشکلاتو کیفیت ورته څرگند کړ.

جنان د غسي دی تر لاس نیولې و عمارت ته داخله سوه، او تر دوو دهلیزو تېره سوه، یوې خونې ته چي د ملاقات کوټه وه داخله سوه، و مصطفی صغیر ته یې چوکۍ ودرمخه کړه او له ده څخه یې د کښېنستلو خواش وکړ. جنان هم په خپله ده ته مخامخ پر یوه چوکۍ کښېنستل. دواړه خاموش او پټه خوله ناست په خپلو افکارو کې ډوب سول. یوه ژوره خاموشي خپره وه. کله کله به مصطفی صغیر و جنان ته او کله کله به جنان و مصطفی صغیر ته د یاس او ناامیدۍ په سترگو

کتل. تر لسو دقیقو پوري دا کیفیت طاري و، په پای کي مصطفى
صغير سر راپورته کړ او د جنان له اوبښکو ډکو سترگو ته يې وکتل او
وي ويل:

"بنکلي محبوبي! څه وکړم، په ما کي دونه قدرت نسته چي زه د
خپل زړه د ميني حقيقت و تاته څرگند کړم، او نه هغه کلمات لرم چي
په هغو سره د خپلو احساساتو ترجماني و تاسي ته وکړای سم. لنډه يې
دا چي تازما په زړه، رگو او پلو کي ځای نيولی او زه دي بشپړ د ځان
تابع کړی يم. زه اوس د ځان واک نه لرم، زما ژوند او مرگ په تا پوري
اړه لري. ستا محبوبه او بنکلي څېره هر وخت يعني په خوب او
ويښتوب کي زما تر سترگو گرځي. په مې تل نا آرام دئ، او ...".

مصطفى صغير غوښتل چي او د خپل بشپړ حالت ورته تشریح
کړي او د دې هغه مينه چي د ده زړه يې تسخير کړی دئ او د ژوند ټوله
اوقات يې و ځان ته متوجه کړی دئ، په ښه ډول سره و دې ته بيان
کړي، ليکن جنان و ده ته دونه موقع ورنه کړه او په خوله کي ور
ولوېدله، او ورته يې وويل:

"زه له ډېره وخته څخه ستا په کيسه خبره يم، ليکن تاسف کوم چي
دا امر زما له امکانه وتلی دئ، چي زه تا ستا له ورک سوي شي سره يو
ځای کړم او يا تا و هغه مقصد ته ورسوم. دا ځکه چي زما زړه و تاته نه
دئ مایل او نه و هغه ته ستا مينه او محبت وړ دا خپل ډلای سي. زه البته
ستا عزت کوم او زما زړه ستا د احترام کولو له پاره تل مایل دئ".
مصطفى صغير: "بنکلي جناني!"

جنان: "ته له جناني څخه څه توقع لرې او څه ځني غواړې؟"
مصطفى صغير: "زه ستا له لوري درگاه څخه هغه شی غواړم
چي ته يې لرې او هم يې په معاوضه کي ماته را کولای سې، او هغه

مينه ده".

جنان: "زما محسنه! تر هغه وخته پوري دا امر ممکن نه دی، تر څو چي زه ستا له اغراضو، مقاصدو او آمالو خبره نه سمه او تر هغه وخته چي زه په دې بشپړه خبرېرېمه ستا ژوندون به و ما ته يوه معما بنکارېږي، ته ما ته ځان بنکاره کړه او وايه ته څوک يې؟ زه مجبوره يم چي تاته حقيقت ووايم، چي ستا د ژوندون اصولو او طرز زه مشکوکه کړې يم او تل و تاته په مشکوکه کتنه گورم او په خپله ووايه چي زه څنگه خپل لاس و يوه مجهول لاس ته وسپارم. تر څو چي ما ته دا کيفيت په ښه صورت سره بنکاره نه سي زه په دې خصوص کي هيڅ قطعي اقدام نه سم کولای، او نه بايد ته بايد زما څخه په دې خصوص کي کومه توقع ولري. ځکه معامله ټوله مجهوله او په تاريخه کي ده".

مصطفی صغیر: "زه څوک يم؟ ښکلي جناني! په رشتيا ما نه پېژنې؟ زما نوم مصطفی صغیر دی، او د هندوستان او سېدونکي يم، زه د خلافت د مجلس مخصوص غړی يم، او ستا د ښکلي وطن او قوم سره د اسلاميت له رويه مينه او محبت لرم او له هند څخه د دې ځای د مظلوم او تباړه سوي ولس سره د مرستي کولو له پاره راغلی يم او بل هيڅ مقصد او غايه نه لرم، چي بېله دې چي د اسلاميت د ميني په سبب خپلي وروستنی څاڅکی ويني د دې پاکي خاوري د ساتني او د خپل تللي عظمت د لاس ته راوړلو له پاره توی کړم، زه اوس د غیرتمن تورک قوم مېلمه يم. د هغه قوم چي په مړانه او غښتوالي کي په نورو قومو کي خپل ساری نه لري".

جنان چي د تورک نوم واورېدی، نويو مخصوص کيفيت ورپېښ سو، او له ډېر تاثیر څخه يې له سترگو او ښکي راتوی سوې، ليکن

فوري يې پر خپلو احساساتو اقتدار وموند، زړه يې راغونډ کړ او اوبنکي يې پاکي کړې. تر دوو دقيقو پوري پټه خوله پاته سوه او فکر يې کاوه، وروسته يې سر راپورته کړ او و مصطفى صغیر ته يې وويل :

"زما محسنه! زه تاسف کوم زما زړه ستا د دې اقوالو و منلو ته هيڅ آماده نه دئ، بنايي ته حقيقت راته ووايې چي هغه وزړه ته ولوېږي".

مصطفى صغیر : "بنکلي جناني! ته زما په خبرو اعتماد وکړه او رشتيا يې و بوله، ځکه ما تر نن ورځي پوري هيڅ درواغ نه دي ويلي، زه د هند له اشرافو او اعيانو څخه يم، زما محترم پلار د اسلامي مجلس لوی مبلغ و. او خپل خدمت يې وکړ، د ۱۹۱۹ کال په بغاوت کي چي په هندوستان کي و سوزما پلار ووژل سو، دا بنور بن او انقلاب صرف د خلافت د استحکام له پاره و سواو د هنديانو مقصد د خلافت بيرته قايمول وه نه بل شی. بنکلي جناني! آيا سره له دې معقول اثباته بيا هم ته پر ما مشکوکه يې؟ او ما په خپل مېړه توب نه قبلوي؟ آيا د هغو احسانو چي ما ستا سره کړي دي معاوضه دغه ده؟"

جنان چي د مصطفى صغیر بيانات واورېدل، نو پر دې يې لو اغېزه وکړه او و دې ته مايله سوه چي دا بيانات صحيح وگڼي، ليکن سم دستي يې و دې ته د مصطفى صغیر پراسرار ژوند او مشکوک او مشتبه افعال ورپه ياد سول. فوراً يې يو فوق العاده اضطراب په ځان کي محسوس کړ او تر لږ تفکر وروسته يې دا ټينگ يقين سو چي د مصطفى صغیر ډولې ويناوي غلطې او د اعتبار او اعتماد وړ نه دي او د يو د سي له اسرارو او معماوو ډک سړی دئ، لکه چي د

هندوستان پراخ ځنگلونه له نامعلومو بوټو او گياهو څخه ډک دي. په حيرت کي وه چي څه وکړي، چي يو په يوه دا خيال ورپېښ سو او انقباض او اضطراب يې ورک سو او څېره يې وغورځېدله او د ځان سره يې وويل:

"څه تاوان لري چي دده سره دده د حال او اجراآتو د معلومولو له پاره په ظاهره د ميني اظهار وکړم، او څو په دې صورت په صحيح ډول دده حقيقي بڼه ووينم، که چيري په حقيقت کي دې په خپلو خبرو کي صادق و، خو خير او که خداي نخواسته دده ټوله ويناوي غلطې وي او د اسلام درېښو کښلو ته يې ملا تړلې وه نو به مي دده د کيفيت په کشف کولو سره يو خدمت کړی وي، او و خپل حکومت او ملت ته به يو غليم او جاسوس ور معرفي او دده له شر او تاوان څخه به دوی وژغورم او دا يو بهترين خدمت دی، که ما وکړای سواي. بايد په دې لار کي خورا کوښښ وکړم چي له دې څخه يوه نه يوه نتيجه لاس ته راوړمه".

دې افکارو د دې په دماغ کي ټينگ ځای ونيوی او د هغه په عملي کولو يې ځان چمتو کړ. ځکه نو فوراً يې و مصطفی صغیر ته داسي ورڅرگنده کړه چي دا دده د وينا په شاوخوا کي فکر کوي او د هغه په منلو او يا نه منلو کي متردده ده. دې په پای کي يې سر ونيور او د تندي يې وغورځاوه، او وروسته يې و خندل و مصطفی صغیر ته يې وويل:

"آيا ته قسم خوړلای سې چي ته په خپلو دې ويناوو کي صادق يې، چي ستا په قسم خوړلو سره و ما ته اطمینان او د زړه ډاډه حاصل سي او هغه تردد چي اوس و ما ته پېښ دی له منځه ورک سي؟" مصطفی صغیر: "هو! زه په لوی او واحد خداي او صادق

رسول اکرم ﷺ او د قیامت په ورځ قسم خورم او تاته یقین درکوم چې زه پخپله وینا او قول کي بالکل صادق یم، او هیڅ قسم مبالغه او درواغ پکښې نسته".

مصطفی صغیر اګر چې سر تر پایه درواغ وویل او په درواغويې خدای جل شانہ او حضرت رسول اکرم ﷺ پر ځان شاهدان وګرځول او دا صرف د دې له پاره چې وکړای سي جنان وغولوي او خپل مقصد تر سره کړي، لیکن سره د هغه هم په حقیقت کي دی پخپل ناپاک مرام کي ناکام پاته سو، او جنان ته یې اساساً فریب ورنکړای سوای او جنان په زړه کي هیڅ تسلیم نه سوه، بلکي برعکس دده خیانت ښه ترادې و پاک زړه ته وېرېښېدی. لیکن سربېره پر هغه جنان خوداري کړې مصنوعی خدایې وکړه او ویې ویل:

"زما رفیقہ! اوس مې د زړه ډاډ حاصل سو، لیکن اوس زه تعجیل په دې کار کي نه خوښوم، او مناسب یې نه ګڼم چې زما اوستا واده داسي ژر په عمل راسي. بهتره داده ترڅو میاشتو پوري دا کار وځنډول سي، ځکه چې څو میاشتي دمخه زما والدین وفات سوي دي او ترڅو چې پر دې واقعې څو میاشتي نوري تېري نه سي هیڅ مناسب نه دی چې زما اوستا نکاح وسي".

مصطفی صغیر چې د جنان امید ډېروونکي بلکي تر یوه حده پوري فیصله واورېدله او د جنان خبري یې صحیح ګڼلې، و زړه ته یې ولوېدل نو خورا خوشحاله سو او ورته ویې ویل:

"ښکلي جناني! حق تعالی دي تا ټوله عمر کامیابه او خوشحاله ولري او تل د څښتن تعالی په امان کي اوسي. تا په خپلو دې اظهاراتو سره زما مړاوی زړه وغور او زه دي له یوه روحي فشار او غم څخه چې زما پر بدن او د ژوند پر کارو یې فوق العاده تاثیر کړی و

خلاص کړم. دا لومړۍ پلاده، چې پس له هغه وخت څخه چې زه ستا په مینه کې اخته او زړه مې ستا منگولو وړی دی او لکه بسمل تپېږي، اوس یې ستا په شېرینو کلماتو او زېري تسکین وموند".

دایې وویل او د چوکۍ څخه ولاړ سو. د جنان و کوچ ته چې سه نغري و ورغی او د جنان و اړخ ته کښېنو ست. له ډېره اشتیاق او خوشحالی څخه یې اوښکې په سترگو کې ورغښتلې و رویې لاس وروغځاوه او د جنان ښکلي نازک لاسونه یې په خپلو لاسو کې ونیول. جنان له حیا او شرم څخه خولنه سوه، بدن یې ورپرېدې. د مصطفی صغیر کینې جېب د جنان و خواته وو. نن چې سترگې کښته کړې نو یې د ده جېب ولید، په جېب کې یوه کتابچه او څو نورې پاڼې پرتې وې. کتابچه یې روزنامچه په نظر ورغله، دلته جنان فوراً خپل بایللي حواس راغونډ کړل او په خندا یې خپل کینې لاس د ده له لاس څخه وکښل او مصطفی صغیر یې په خبر و اخته کړ.

مصطفی صغیر له خوشحالی څخه ځان تر شا په کوچ کې و اچاوه او خپل راسته لاس یې تر کوچ تر شا و غځاوه. د کوچ و شا ته مېز پروت و، او پر هغه باندې دوه درې گیل سونه سره د نورو شیانو پراته وه. د مصطفی صغیر لاس یې اختیاره د هغو څخه و موند او گیل سونه سره چپه سول او یو گیل لاس د خوني پر فرش ولوېدی مات سو. مصطفی صغیر د گیل لاس له شرنګې څخه و اړ خطا سو.

جنان چې په دې ټولو اوقاتو کې د سترگو تر بېخو د ده و جېب ته متوجه وه، د ده د ځان غځولو سره موقع و لاس ته ورغلې و رویې په کینې لاس کتابچه او نور کاغذونه د ده له جېب څخه و ایستل، په دغه ترڅ کې مصطفی صغیر د گیل لاس د شرنګې په سبب ولاړ سو، او غوښتل یې چې لومړی کیفیت ځان ته معلوم کړي نو په دې سبب یې د

جنان لاس ايله کړ. جنان په ډېر سرعت او مهارت سره کاغذونه تر کوچ
لاندې وغورځول او پر چوکۍ راوخرخېدل و کړکۍ ته يې چې د باغ و
خواته په چټکي سره ځان ورساوه او خپل نیم بدن يې تر کړکۍ څرولې
په اراده د دې چې د شرنگي کیفیت معلوموي کتابچه يې په سرعت
سره د گلاب په بوټي کې وغورځوله او بيا يې شاوخوا کتل شروع کړه.
مصطفی صغیر چې پر کوچ راخرخېدلی و او د مېزد چپه سوو شيانو په
ټولولو بوخت و، سريې راپه رته کړ او جنان يې په کړکۍ کې وليدل،
ورته ويې ويل:

"بنکلي جناني! هلته څه ته گوري؟ نقص دلته پېښ سوی دی، دا
شرنگ د گيلاسو د چپه کېدلو او د یوه د ماتېدلو په سبب پېښ سو، ما
لاس وغځاوه او پر دې مېز چې و شاته مي پروت و، وموښت گيلاسونه
چپه سول".

جنان تر خپل کار کولو چې دې د سترگو په رپ کې اجرا کړ، په
سرعت سره له کړکۍ څخه وده ته راغله او وې ويل:

"دا شرنگ دلته وسو. زما په خیال داسي راغله چې چا د باندې
کوم د چيني شی له مخکې وويشت. حیرانه سوم چې څوک دي، ځکه
نو وکړکۍ ته ورغلم. سر مي وروایست شاوخوا مي وکتل لیکن هیڅ
شی مي په نظرنه راغی. خیر دی پرېږده يې زه به يې ټول کړم".

دایې وویل او جنان مېز سم کړ نور شيان او پاته دوه گيلاسونه
يې بیرته پر واول او د مات گيلاس بڼې يې ټولي کړي تر هغه
کړکۍ د باندې يې په باغچه کې وغورځولې او بيا په خورا اطمینان
راغله د کوچ پر ځای پر چوکۍ باندې کښېنستله. مصطفی صغیر هم
بیرته راغی په کوچ کې کښېنوست.

جنان د خپل تدبیر، پوهې او دورانډېشۍ په سبب د خپل مظلوم

هيواد خدمت په خورا مهارت سره وکړ. جنان د خپل هيواد سره فوق العاده مينه او محبت درلود، ځکه نو د خدمت له پاره يې ټينگه ملا تړلې وه. تر کښېنستلو وروسته جنان په دې فکر کې سوه چې څه ډول مصطفى صغير و دې ته اړ باسي چې ژر تر ژره ولاړ سي او د کتابچې او کاغذو په کيفيت افشانه سي. دفتاً يو فکر ورپېښ سو، وې خنډل او په يوه شپږين او خوږ دغ يې و مصطفى صغير ته وويل:

"زما محسنه! اوس ښه وخت دى، بهتره به دا وي چې اوس ته يک او غلو ته ولاړ سې، او هلته هغه ټوله ضروري او لازمه سامان چې ستا د شان سره وړ وي د خپل واده له پاره رانيسې. ځکه په هغه وخت کې د نورو کارو په سبب انسان خپل ضروريات پوره نه سي تهيه کولای. که چيرې داسې وکړې چې تر هغه وخته پورې لږ لږ سامان رانيسې نو به مشکلات نه سي درېښ او د وخت تر رسېدلو پورې به دې د خپل واده سر بڼه بشپړه کړې وي او سرگرداني به درېښه نه سي".

مصطفى صغير چې د جنان له خولې دا خبرې واورېدلې نو لکه چې د خوبه راوېښ سي، په دقت سره يې و جنان ته وکتل او له ښې څخه يې داسې څرگنده چې د ده وزړه ته دا خبرې نه لوېږي، او ممکن دى چې ده دا خبرې د فکر په عالم کې اورېدلي وي. ځکه نو تر يوه دقيقه مکث وروسته يې په حيرت سره و جنان ته وويل:

"زما ښکلي محبوبې! ته ما ته اجازه راکوې چې زه ستا له پاره د ضرورت سامان په رانيولو شروع وکړم؟ آيا ممکن دى زه چې ستا شهلا سترگو مريض يم ستا د امر په تعميل کې تردد وکړم؟ صرف ستا له مبارکې خولې څخه دومره خواهش کوم چې زما په مړه بدن کې د اميد روح پوه کړه، چې زه د ياس او مرگ له حملې څخه په امان سم، زه

اوس فوري ستا د امر تعميل كوم. بهتره ده چي ته هم زما سره د يک او غلو تر دوکانو پوري ولاړه سې، او د خپل خواهش او ذوق له رويه لباس او نور شيان وټاکې، چي زه هغه ستا له پاره رانيسم".

جنان: "ما دمخه درته وويل چي څه موده وروسته به واده وکړو، ليکن اوس نسبت و هغو معاذيرو ته چي درته ومي ويل هيڅ ممکن نه دئ. دا چي زه بايد ستا سره د يک او غلو و دوکانو ته ولاړه سمه، بڼه کار نه دئ. خصوصاً په داسي وخت کي چي ټوله وگړي ما ته د شک او شېبې په سترگو گوري. زه اوس نه سم کولای ستا سره يو ځای و داسي ځايو ته ولاړه سمه. زه پېغله يمه او د يوه زلمي سره نه سم تلای، که چيري زه ستا سره و يک او غلو ته ولاړه سمه لومړی و ما ته تاوان رسېږي او خلک به په ما کي گډسي، بل دا چي ټينگ يقين لرم که زه ستا سره يمه او خلک مي وويني نو ستا په نسبت هم چي اوس وگړی خورا بڼه عقیده لري بد ظن او مشتبه سي او ستا و وقار ته به صدمه ورسېږي، چي دا پخپله د تدبر او عقل پر خلاف اقدام دئ. ممکن دئ ته به لا په هر صورت چي وي د خلکو اشتباهات رفع کړې، ليکن زه چي يوه بېکسه يتيمه نجلی يمه او بېله د خپلو کوچنيو وروڼو بل محافظ او نگران نه لرم داسي تاوان به راپېښ سي چي په خپل ټوله ژوند کي به د هغه جبيره ونه کړای سم. بهتره دا ده چي ته يوازې ولاړه سې او ما پرېږدې".

مصطفی صغير: "زما مجوبي! ستا افکار بالکل درست او صحيح دي، زه يوازې ځم او هر څه چي ستا له پاره لازم و گنهم رابه يې نيسم، اعلیٰ قسم کالي به درواخلم".

جنان: "هو! دې ته هم ملتفت اوسه، دا کالي چي ته رانيسې دلته يې مه راوړه او په خپل ځای کې پټ او محفوظ وساته".

مصطفیٰ صغیر و خندل او وې ویل : "خورا محتاطه یې، اوزه
ځان نېکمرغه گڼم چي څښتن تعالی و ما ته ستا په څېر فهمیده، ذکي
او پوه نجلۍ را نصیب کړه، زه اوس ځم او امر پر ځای کوم. مطمئنه
اوسه دلته نه راوړم".

دایې وویل او ولاړ سو. جنان ته یې لاس ورکړ او خدای په
اماني یې وکړه او له عمارت څخه ووت. د جنان تر کوتۍ چي و سرک
ته راووت، نو په گاډۍ کي سپور سو. او د مصطفیٰ صغیر تر تلو
وروسته جنان د عمارت و باغ ته راووتله او د گلابو و باغچې ته راغله
په هغه بوټي کې پلټنه شروع کړه چي دې کتابچه پکښې راغورځولې
وه. تر لږ دقت وروسته یې کتابچه وموندله او هغه یې تر بغل لاندې
پټه کړه، په خدا او خوشحالي سره بیرته و خپلي خوني ته راغله، هغه
کاغذونه یې هم راواخیستل چي دې په سرعت سره تر کوچ لاندې
اچولي وه، او د خپل خوب و خوني ته راغله، کتابچه او کاغذونه یې د
الماری په یوه پټ ځای کي کښېښوول، الماری یې کلپ کړه او کیلۍ
یې تر خپل بالنټ لاندې کښېښووله. تر هغه وورسته و بلي کوتې ته
ورننوتله خپل دوه کوچني وروڼه یې ولیدل چي په بازیو بوخت دي.

هغوی ته یې د مینې او محبت په سترگه وکتل. د دوی دواړو
سترگي چي پر خپلي مهرباني او خواخوږي خور باندي وموښتې نو بې
اختیاره دواړو بازی پرېښوولې او راوې ځغستل په دې پوري ټینګ و
موښتل. دې هم دواړه په غېږ کي و نیول او پر مخو یې مچ کړل او بیا یې
په دواړو کالي واغوستل د ځان سره یې رهي کړل.

جنان په داسي حال کي چي خپل دواړه کوچني وروڼه یې د ځان
سره رهي کړي وه، له خپل عمارت څخه راووتله او د بازار و خواته
وځوځېدله، تر غرمې پوري هلته په خپلو کارو او د کور د ضروري

شيانو په رانيولو مصروفه وه. غرمه بيرته خپل کور ته راغله او د کور په کارو بوخته وه. تر ماښامه پورې د خپل ځای څخه ونه وتله.

ماښام سو، لمر ولوېدی او تياره پر نړۍ باندي وغوړېدله. شاوخوا ټوله شان له نظره ورک سول، دا شپه د جنان له پاره يوه مبارکه شپه وه. ځکه د وطن د نجات له پاره د دې له خوا دا لومړی گام و او دغه اقدام اقدام تورکيه د اروپايي ممالکو د دسيسو څخه باخبره او په پای کې د نجات و ساحل ته راوړسوله. جنان هم خورا خوشحاله وه او انتظار يې ايست چي خپل کوچني وروڼه بیده کړي. دوی ته يې ډوډۍ ورکړه او بيایي هريو پر خپل ځای بیده کړه. تر دې اجرا آتو وروسته جنان الماری خلاصه کړه او د مصطفى صغير کتابچه او کاغذونه يې راواخيستل و خراغ ته نژدې پر کوچ کښېنستله.

په دې وخت کي هري خواته چپه چپايي وه، صرف د شپې د خوږې وږمې د چلېدلو په سبب د جنان په باغ کي د ولاړو درختو د پاڼو د رېږدلو ښاغ او رېږدل کېږي. د بلي خوا د کرکۍ څخه د سپوږمۍ لطيفي وړانگې رالوېدلي ورو، رو د جنان د بدن سره د تماس کولو په غرض د دې ولورته په حرکت کي دي. تر کرکۍ د باندي د سپرک و هغي بلي غاړي ته ورڅرمه د باسفورس د بحيرې مړاوي اوبه ورو ورو څپې وهي. په دې وخت کي د دې دواړي ښکلي غاړي له ننداره چيانو څخه خالي دي او نه پر سرگانو باندي وگړي ليدل کېږي.

په داسي حال کي جنان پر کوچ ناسته ده، د مصطفى صغير کتابچه او کاغذونه يې و خپل مخ ته پر مېز کښېښوول او د هغو په لوستلو يې پيل وکړ. په دې کاغذو کي دوه مکتوبونه وه چي د لندن څخه په انگرېزي ژبه د ده په نامه راغلي وه. تر ټولو دمخه دې دغه مکتوبونه واخيستل او نوريې پر مېز کښېښوول. لومړی پاکت يې

خلاص کړ او وې لوست، داسي پکښې ليکل سوي وه :

زما عزيز مصطفى صغير !

له بده مرغه زه تر اوسه ستا په حال نه يم خبر سوي، ما دا عقیده درلوده چې ته به په خپلو کونښنو کې په هوسايي سره کامياب سې. د لندن د استخباري ادارې د شرق خانګه ستا له پوهي او ذکاوت څخه ډېرې هيلې او اميدونه لري.

زما عزيز دوسته !

آيا ممکن نه دي چې ته خپل سرګذشت او هغه زيار دي سر تر پايه وليکې او راولېږې.

آيا د انګرې د قومي مجلس حالات او د کماليونو د معاهدې کيفيت چې د بالشويکو سره يې کړېده ځان ته معلوم کړی دی؟ آيا تا ته د هغې معاهدې او روح در معلوم سوي دی چې د ترکانو د سياسي مرکز او د ايراني سفير تر ميان ځ ليدل کېږي؟
زما ګران دوسته !

او دا موضوع په خپل راپورټ کې پوره وليکه، چې روابط څنګه او له څه قسمه معلومېږي، د دې ټولو خبرو جواب په شرح او تفصيل سره وليکه، چې د نمبر ۲۵ لوی افسر ولي په دغو موضوعاتو کې ستا څخه معلومات غواړي؟

زه به ستا د هر ډول کونښنونو تشکر وکړم او د دې مبارکي درکوم چې تا د اسلامي نړۍ پر جذباتو او حسياتو کاميابي او پوره اقتدار حاصل کړی دی.

لندن روم ايډورډ

ستاسي مخم - ع

داليک يې ولوست، جناني يو بل خطر راويوست چې په هغه کې

ليکلي وه :

زما گران مصطفى صغير !

زه دهغي ورغي څخه ډې خوشحاله يم چي ماته دارا معلومه سوېده چي ته غواړې داستاني په اسلامي احزابو کي ځان داخل کړې او يوله اعضاوو څخه يې وشمېرل سې، او دې معلوماتو زما خوشحالي نوره پسې را زياته کړه چي ته خيال لرې يو داسي حزب تشکيل کړې چي د ترکانو او هندي مسلمانانو دواړو څخه يو متحد حزب او نوم يې (ترکي او هندي متحد حزب او د خلافت د جمعيت حليف) وي. پرون ماته دا اطلاع را ورسېده چي د ۲۵ نمبر اعلى افسر په لندن کي دى، او خورا ژريو خورا معقول مبلغ درلېري، چي ته دهغه په قوه وکړای سې خپل مرام او مقاصد حاصل کړې، او کونښنونه چي په انقره (کوچنى ايشيا) او هندوستان کي کېږي کشف او له مخه څخه يې پرده ليري کړې.

جناني وروسته دهغو دوو خطو تر لوستلو نور خطونه مطالعه کړل، مگر کم داسي خط يې نه پکښې وموند چي د مطلب له پاره مفيد واقع سي، په دې کاغذو کي بعضي کاغذونه داسي هم پيدا سوه چي د مصطفى صغير په شخصي او خصوصي چارو پوري يې اړه درلوده. مگر جناني هغو ته اهميت ورنکړ.

جناني دا کاغذونه ټوله پرله واول، هريو يې وايه او د مخ بڼه يې په پرله اوښتو او ايشېدو کي وه، او د مصطفى صغير هغو حرکاتو ته چي به يې کتل چي د دې په وطن يې اړه درلوده نو به يې رنگ ژړ سو او بڼه به يې والوته او چي د ده مکر و فرېب او چالاکی ته به يې وکتل د انتقام جذباتو به يې څېره غضبناکه کړه او تر سترگو به يې د قهر او غضب شغلې راووتلې.

په دغه وخت کي جنانه په دې پوه سوه چي هغو خدماتو ته ملا وتړي او هغو خطرناکو ازموينو ته ځان آماده کړي چي د دې وطن په هغه باب کي دې ته ږغونه ورکوي، او نارې ور وهي.

داد ځان د قربانو لو څخه نه بېرېده او تر خپله وطنه پوري يې ځان هيڅ نه باله، دا ځکه چي دا يوه داسي يتيمه نجلۍ وه چي د قرباني امتحانونه يې پخپله کورنۍ کي ليدلي او پلار وروړوي دواړو د اسلام له پاره د عزت او شرف پر ميدان مدافعه کړې او خپل سرونه يې قربان کړي وه، د وطن د ساتني او د خپلي سپېڅلي مېني او خاوري د حفاظت په لار کي قرباني سوي وه.

د جنان په زړه کي دې احساس فوق العاده قوت وموند او د تاريخي رواياتو په لوستلو يې تقويه وموندله، هغه روايات چي د اسلامي پخوانيو قرونو د مېرمنو کارنامې يې بيان کړي دي، چي مندي او خوندي به د خپلو زامنو سره په مرگ داسي لوبي کوي لکه د وني څخه چي وچي پاڼي پر مځکه تويېږي.

نن د مصطفى صغیر تر راتگ دمخه دې د خپلي خور خاله د ادیب خانم د يوې مشهورې ترکۍ ښځې کتاب مطالعه کاوه، په دغه وخت کي د دې دا خيال سوچي ولي دا هم لکه خپله خور، د دين او وطن په احترام د اسلام خدمت ته ملانه تړي، چي دا هم لکه خاله ادیب خانم، د وطن په حمايت او د خپل قوم په همدردي معرفي او مشهوره سیه، او هغه قدر او منزلت چي هغې موندلی دی دا يې هم حاصل کړي، دې پخپل زړه کي وويل، چي خاله ادیب خانم په هغه وخت کي د هغو زړه ورو او سربښدونکو وطن پالونکو سره چي د نړۍ سره يې تعلقات منقطع وه، د انگرې د ښگلني مځکي د لوړو غرو پر سر په خدمت مصروفه وه، نو آیا د دې له پاره نه ده مناسبه چي دا هم

لکه خالده ادیبه د وطن خدمت وکړي او تر هغو شو وطن د دې جد و
 جهد ته احتیاج ولري خدمت وکړي، دې له ځانه سره وویل: زه هم لکه
 خالده ادیبه یوه ښځه یم او د نسب سلسله مې هم سلطان محمد فاتح،
 سلطان سلیم، سلطان سلیمان قانوني ته رسېږي. که څه هم په دغه
 وخت کې جنان ته د مجبوریت حالت ورپېښ و، چې هغه حالت د دې
 ښکلا او جمال یو په دوه کړی و، مګر بیا هم سره له دې دا ډېره مستقل
 مزاجه او د پوره ارادې مېرمنه ده، دې د ځانه سره د یوه فکر فیصل
 هوکړه، شاوخوا نیلي سطح یې تر نظر وایستله، د ایشیا او یورپ
 دواړه غاړې یې مخ ته پرتې دي، بحر د سپوږمۍ په رڼا کې ترنم کاوه،
 جنانه له دې نندارې څخه ډېره متاثره شوې، د آستانې تاریخي عظمت
 پر دې خورا دروند اثر و اچاوه، آستانه په دنیا کې یو ښار دی، چې
 ترکانو د اسلام دارالسلطنه مقرر کړی دی، د دنیا ټول حکومتونه د
 ترکانو سره ځکه حسد کوي چې د دوی په لاس کې یو ښار دی چې نه
 یوازې عجیب او غریب دی، بلکې سړی ویلای سي چې خدای تعالی
 پخپله پراخه مخکې کي هیڅ ښار داسې ښکلی او عجیب نه دی پیدا
 کړی. دې نازکې منظرې د جناني جذباتو ته نور هم ترقي پسې ورکړه
 او دې په لوړ آواز بې اختیاره وویل:

"آیا زه دا حق نه لرم چې خپلې وینې د دې ښار په ساتنه او
 مدافعه کې توی کړم، هو د هغه ښار په مدافعه که خدای دي نه کوي
 زموږ د لاسه ووزي یو داسې تاوان به وي چې تلافي به یې غیر ممکنه
 وي، بلکې که ووايو چې د دې ښار د لاسه وتل د اسلامي نړۍ له پاره
 یوه کاري ضربه ده مبالغه به نه وي."

تر دې وروسته جنانه کوچ ته راغله او پر کوچ وغځېدله او د هغو
 خدمتو په طرز او طریقه کې یې فکر کاوه چې دې اراده کړې وه،

وروسته تر ډېر فکريې يو صورت فکر ته ورغی چي هغه صورت د دې
اميدونه تازه کړي او خوشحاله سوه وې ويل :

"ماته مناسبه ده چي د دې ځايه څخه پر دغه مخ انقري ته ولاړه
سمه او د مصطفى کمال حضور ته ورقي وړاندي کړم".

د ايې وويل بيا ايې هغه خطونه چي د مصطفى صغير د يادابنت
په کتابچه کي يې موندلي وه او يوه پلا يې بيا ولوستل او دوهمه پلا
يې بيا پر هغو کاغذو يو سرسري نظر تېر کړی، د دې پلا دې يو څو
ساده مکتوبونه وليدل په خيال يې بېکاره او غير ضروري ورغلي اراده
يې وکړه چي څيري يې کړي او وې غورځوي، مگر بيرته يو بل خيال
ورغی او وې ويل :

"ممکنه ده چي د هغو کاغذو څخه د دې قوم ته يو څه فايده ور
رسېږي، ځکه يې نو د هغو څيرل مناسب ونه بلل.

د ايې د ځانه سره وويل او د کوچ څخه راپورته سوه خپل بکس
يې پرانيست د مصطفى صغير د يادابنت کتابچه يې په احتياط
پکښې کښېښووله او بکس ته يې کلپ ورواچاوه.

ځکه چي په هغه وخت کي نقلیه وسايل محدود او لږ وه، نو د
انقري سفر خورا يو سخت او مشکل سفر و، په دې چي مصارف يې
ډېر غوښتل. دې خيالاتو جنان په فکر کي اچولې وه، چي څه وکړي او
څه ورله مناسب دي، تر لږ فکر وروسته يې پر بڼه د خوشحالي نڅښي
پيدا سوې او په زړه کي يې وويل :

"زما څخه ۱۰۰ عثماني لېرې سته چي ما پس انداز او ذخيره کړي
دي او دا هغه رقمونه دي چي مصطفى صغير دې ته کله کله
ورکړيدي، زه کولای سم چي په هغه د سفر مصارف وکړم، مگر د
وروڼو به څه سرښته وکړم، هو د هغو کوچنيانو ساتنه او پالنه به څوک

کوي؟"

جنانه به دلته بيا يو پلا افکارو او خيالاتو پر سر سره واخيسته،
دا دغو افکارو اخيستی وه او دغه خيالات يې په دماغ کي پورته و
کښته کېدل چي د خدای تعالی په فضل او مهرباني هر اشکال چي د
دې په زړه کي ورگرځېده، دستي يې د حل لار او صورت هم په زړه کي
ورگرځېده، د دې کوچنيانو ساتندوی لوی خدای تعالی دی، زه به
دوی ته ۵۰ لېرې ورپرېږدم او د خپل اکا د ماندینې په لاس بې ورکړم
او د دې تر روزنه لاندې بې پر خدای وسپارم.

دا فکريې د ځانه سره فيصله کړ، اراده يې وکړه چي ژر د خپل
اکا ماندینه وويني او ملاقات ورسره وکړي او هلکان ورو سپاري،
مگر بيرته يې خيال وگرځېده او دا کاريې سبا ته معطل کړ.

دغو ټولو افکارو او خيالاتو د دې په اعضاوو کي درد او په بدن
کي يې يو قسم ستړيا او ستوماني پيدا کړې وه، مگر چي د خپلو پلانو
په ترتيب کاميابه او د خپل عمر او کار نقشه يې پخپل فکر کي جوړه
کړه نو يې زړه ډاډه سو، د کوچه څخه راولاړه سوه او يو درد او تکان
يې محسوس کړ ځان يې پر پلنگ و اچاوه او د ملايکو حفاظت ته يې
ځان وسپاره.

دریم فصل

د خلافت جمعیت حلیف حزب

مصطفی صغیر د (ایلري) اخبار مدیر پخپله لومه کښې ایستلی او دا موقع یې پیدا کړېده چې د ایلري اخبار د ده افکار او خیالات په پراخه پیمانېه نشر کړي، او د ایلري اخبار د استنبول په ټولو اخبارونو کې هغه اخبار و چې د مصطفی صغیر د افکارو د نشر امتیاز یې حاصل کړی و، او د استنبول مسلمانان یې د مصطفی صغیر د افکارو تتبع ته رابلل، ایلري د اخبار دا رویه قصداً نه وه، بلکې یو غلط فهمي وه او د ایلري د اخبار مالکان په دې نه وه خبر چې د مصطفی صغیر اغراض او مقاصد څه دي؟ او دی یې د اسلام او مسلمانانو یو غیور خیر خواه په خیال ورغلی و.

مصطفی صغیر په استنبول کې پوره نفوذ او شهرت موندلی و، د یوه حزب اساس یې ایښی و، چې نوم یې (د خلافت جمعیت حلیف ترکی هندي گوند) و، دې حزب د مصطفی صغیر قدر او شهرت خورا ډېر او نور هم پسې زیات کړ، د عوامو او متوسطو طبقو څخه یې اعتبار د ملت لوړو طبقو ته سرایت وکړ، د لوړې طبقې هر فرد اعتماد پر درلود. د دغه جمعیت په ذریعه ده د یوې خوا څخه عوام ځان ته ور جلبول او له بلې خوا څخه یې خپل نفوذ په باب علي (ترکي مجلس

وزرا) کي پيدا کاهه، دی به زیاتره باب علي ته ورتلی، او د ترکی وزراو سره بې مشوره کوله، د عوامو د جلبولو لپاره دا به یې چم را ایستلی و چي جامع گانو او مسجدو ته به ډېر ډېر ورتلی، چي عوام پر دده صالح او متقي سړی گمان وکړي.

سربېره پر دې به ده خیراتونه هم ډېر کول او په خیریه چارو او د کتابخانو په تاسیس کي بې اعانې ورکولې، د دغه جهته د استنبول جرایدو دده اوصاف په خورا واضح او برجسته ډول نشرول، او دده دیني غیرت او پر خلافت دده غیرت یې ډېر ډېر ستایه. د استنبول جرایدو دده شهرت انقري ته هم ورساوه، دهغه بنار جرایدو هم د مصطفی صغیر پر شخصیت لیکل سوي مقالات د استنبول د جرایدو څخه نقل او خپاره کړه، او د اناطول په ترکانو کي یې د مصطفی صغیر شهرت خپور کړ. په څو ورځو کي د اناطول په هر ځای کي د مصطفی صغیر نفوذ پوره خپور سو، که په دغو ورځو کي چا مصطفی صغیر لیدلی وای چي د انقري د ملیت حاکمیت او یکي گون جرایدو چي دده په ستاینه او تعریف ډک وه او ده به هغه لوستله لیدلی وای دا به ور معلومه سوې وای چي دی څومره د دې جرایدو د لوستلو په وخت کي گزوبر کېږي او څومره یې د مخ څېره او بڼه تازگي مومي او د کامیابی په نشه کي غرق او بېسده دی.

مقصد دا په انقري کي د مصطفی صغیر شهرت خپل معراج ته ورسېدی، نو ده د ځانه سره دا فیصله وکړه چي انقري ته ولاړ سي او د اناطولیو د ترکانو او غټانو او د انقري د حکومتي مشرانو یاد وطني جدوجهد د سربراورده افرادو سره ملاقات وکړي، مصطفی صغیر وروسته تر فکر او دقت د ځانه سره دا فیصله کړې وه چي دده د پروپاگنډ کامیابی په استنبول کي دا خبره ممکنه کړې وه او بیا یې د

انقرې وطني جدوجهد پوره معلوم کړی خپل راپور ت به خپلي مربوطه ادارې ته وړاندي کړي او يو معقول انعام او جايزه به حاصله کړي، بيا به نو وروسته هغه اميدونه چي جنان ته يې لري هغه جنان چي د دې حسن او جمال د هند تر حسن و جمال او د هند تر شنو او زرغونو ځنگلو ډېر زيات او خوندور او زړه وړونکی دی په نکاح کړي او دا آرزو به په بې غمه زړه پوره کاندې.

مصطفی صغير د فرید جاوید سره چي د ایلري د اخبار مدیر دی او د خپلو اغراضو یې آله گرځولی تعلقات زیات کړه او د میاشتي یې یو مخصوص مبلغ ورته ټاکلی و، هره میاشت یې دا مبلغ فرید جاوید ته ورکاوه، دا رقم که څه هم د مسټرنلسن د جاسوسی د محکمې څخه ورکول کېده، مگر مصطفی صغير به داسي وانمود کاوه چي دا رقم فقط ده ته د ده د هغو اسلامي قابل تقدیر خدماتو په مقابل کې ورکول کېږي چي دی یې اجرا کوي. د ایلري د اخبار مدیر فرید جاوید ډېریو ساده او سپېدلی سړی و، د ده ساده گي دا وه چي د مصطفی صغير په جد و جهد کې یې بې هیڅ و هیڅ اشتراک وکړی، او په هیڅ معامله کې یې مقابلې یا معارضه ونکړه، د مصطفی صغير فرید جاوید په نظریو ساده سړی ورغلی و، او د ده څخه یې ښه کار واخیست، اراده یې وکړه چي انقرې ته ولاړ سي، یوه ورځ یې فرید جاوید ته وویل چي دی خیال لري چي انقرې ته ولاړ سي او دا سفر صرف د اسلامي اغراضو له پاره دی، فرید جاوید د مصطفی صغير اراده ځان ته معلومه کړې ورته ویې ویل چي :

"په انقره کې به ستا خورا شانداره هرکلی وسي او غازي مصطفی کمال پاشا به ستا سره روغبړ وکړي، او ستا لوړې کارنامې به انا طولیه ډېرې تقدیر کاندې".

مصطفی صغیر په یوه لنډه موده کې د استنبول د سیاسي محافلو اسرار د خپل هندوستانی معتمد په ذریعه چې درمهار نومېده او مایوه ورځ په داسې حال کې چې پر یوه بادبان لرونکې بېړۍ ناست او قاضي کویی ته روان و ولید، معلوم کړه او د انقري د تگ اراده یې وکړه، چې د اناطولیې د جدو جهد پخپلو سترگو وونیی او د ترکی احرارو اسرار و ځان ته معلوم کړي.

درمهار د مصطفی صغیر تر لاس لاندې یو خورا فرېکاره چالاک سړی و، دی په دې سره مامور و چې په قاضي کویی کې د کمالی حزب حالات ځان ته معلوم کړي.

تر څو چې یوه ورځ د شپې هغه ځای ته ورغی چې کمالی احرار هلته سره راټولېدل او د دوی ټوله کاغذونه یې غلا کړه، په دې کامیابي چې د ده په ټولو اقداماتو کې خورا یو مهم کار و، دی ډېر خوشحاله سو او کاغذونه یې مصطفی صغیر ته راوړه، مصطفی صغیر دی ډېر خوشحاله ولیده او ده ته یې وویل: گمان کوم دا پلای به دي کم جرم نه وي کړی؟

درمهار: ښه آغا. دایې وویل او یو څو کاغذونه یې د جېب څخه را وایستل او مصطفی صغیر ته یې کښېښوول، مصطفی صغیر خوشحاله سو، کاغذونه یې واخیستل او په یوه ژوره کتنه یې ورته وکتل او بیرته یې درمهار ته سترگي ورواړولې.

"زه تا مستر نلسن ته ورولم، هیله لرم چې تا ته ستا د خدمتونو پوره مکافات درکاندې".

درمهار دا واورېده سړیې کښته واچاوه او د مصطفی صغیر څخه یې اجازه و مونده چې خپل هغه کوچني ځای ته ولاړسي چې د فاتح مسجد جامع ته نژدې و او هغه ستړیا او ستوماني چې د ډېرو

کارونوپه واسطه پر راغلې وه واچوي.

درمهار چي ولاړی مصطفى صغیر کاغذونه پرانیستل او یو یو یې ملاحظه کاوه، په کاغذو کي ډېر خطونه پیدا سوه چي په یوه کي لیکل سوي وه:

هر کار لکه چي زموږ زړه غواړي هغسي کېږي او قومي مجلس د ماسکو د حکومت سره یو معاهده کېږده، چي دهغې منشا دا دی چي د شرق څخه د برطانیې نفوذ او اقتدار محوه سي، او د دې مقصد د حاصلولو له پاره کمالی احرارو په شمالي قفقاز کي اسلامي حکومتونه تأسیس کړي او دا کونښن هم کوي چي ایران د پردو گاونډیانو د نفوذ څخه وژغوري. د پښتنو د لښکر تنظیم ته یې هم لاس ورته کړی دی، چي پر هند حمله وکړای سي.

په نورو کاغذو کي هم له دغه قسمه خبرونه او حوادث لیکل سوي وه، مصطفى صغیر دا ټوله مکتوبونه ولوستل او ډېر خوشحاله سو. گواکي ده ته یوه قیمتي خزانه په لاس ورغله، او په ډېره آسانی یې له هیڅ زحمت او زیاره څخه یې پر خپلو اغراضو بری وموند.

په استنبول کي یو خورا تنگ بازار و چي زیاتره به د وگړو د هجوم په واسطه تېرېدونکو او عابرینو ته په دې بازار کي تردد خورا تکلیف او زحمت و، علاوه د بازار تر تنگوالي کثافت او بدبویی هم پکښې ډېره وه. د دې علت دا و چي دا بازار د ماهي فروشانو مخصوص بازار و، او د ماهیانو مارکېټ غونډي حای و، ټوله ماهي والا په دغه بازار کي سره راغونډ سوي وه، هر ماهي والا به خپل ماهیان په بازار کي د سړک پر یوه څنډه او بله څنډه ایښي وه، له دې وضعیت څخه طبعاً بازار نور هم تنگي پیدا کوله، او ضمناً د ماهیانو د مخصوصي وېرمې په واسطه او د وگړو د ازدحام له کبله د دې تنگ

او کثیف بازار هوا دومره خرابه او بدبويه کېدلې چې د تېرېدونکي زړه په ترخوله لوېدې، او پر انسان به يوبل شاتته حال راغلی، د دې بازار په ځينو دوکانو کې لنډې مېوې لکه هندوانې او نور شيان هم خرڅېدل، او ضمناً د گلانو او نورو شينگياوو دوکانونه هم په دغه تنگ بازار کې سره راغونډ سوي وه، علاوه پر دې ټولو له بده مرغه دا بازار پر يوه داسې ځای واقع سوي و چې هر څوک به د سياحت او د دې اسلامي مهم پایتخت د تماشې له پاره په دې ښار ور داخلېدی، بايد لومړی دغه بازار قطع کړي او وروسته به نو د ښار نوري برخي ويني، له دې حاله سره دا طبعاً لازمه وه چې هر سياح به د دې حالت او وضعیت له ليدو څخه ډېر متاذي او داسې متاثر سو چې د ښار د ليدلو او تماشې څخه به يې زړه مات او هغه اندېښنه به يې چې د دې اروپايي باعظمته پایتخت په باب کې سنجولې وه باطله او غلطه کړه، بلکې حسرت به ورپېښ سو او د استنبول د ټوله ښار څخه به يې نظر واوښت، هر څه چې به يې د دې ښار په باب کې اورېدلي وه ټوله به يې غلط او درواغ وبلل.

په دغه کرغېړن و ننگين او بدبويه بازار کې يوه عجيبه او خطرناکه حادثه پېښه سوه، هغه دا وه چې يو يوناني سړی چې نوم يې (بوغارکي بابا) و د بازار پر سرک ناست و ماهيان يې د خرڅلاو له پاره ايښي وه، په دغه ترڅ کې يوه ترکي خانمه تېرېده، چې خورا په فلاکت او بدبختۍ او خواری ککړه او درېدري يې له حاله څخه معلومېده. دا ښځه دغه ماهي والا ته راغله او د ماهيانو قيمت يې ځني وپوښتی، يوناني ماهي والا چې يو فضول او بې باکه سړی و د ترکي خانمې سره يې مسخرې شروع کړې، د څو مسخرو آخر پر طعنو او پېغورونو تمام سو، د خانمې د سوځولو له پاره يې د خپل ملگري

بل ماهي فروش سره د کمالی حکومت په بد ویلو او غندلو شروع وکړه، او داسي یې ورته وویل: ژردئ چې قسطنطین (د یونان پادشاه قسطنطین) فاتح به استنبول ته راننوزي. خانمه خوارکۍ چې یوه وښوونکې تر کۍ ښخه وه، دې احمق او رذیل ته یې څه جواب ورنکړ پټه خوله ولاړه وه، او هر څه چې ده ویل هغې اورېدل، خو په آخر کې یې د نجات له پاره غیر له دې چې ځنې تېره نه سي بله چاره ونه لیدله، دا چې یو څو گامه ځنې ولاړه یوناني ورو ولاړ سو تر لاس یې ونیوله او له تلو څخه یې منع سو.

دلته ښځه حیرانه سوه چې څه وکړي، په دغه حال کې یو سړی چې (باسیلی بارایتوس) نومېږي د یوناني دوکان ته راغی، او یوه پیاله شراب یې وخوړه، ده چې دهغه یوه پیاله شراب ولیده سمدستي یې درې پیالې پرله پسې وخوړلې او ښځه یې تر دواړو لاسو ونيول، خانمه د بېرې څخه حیرانه او رېږدېدلې، یو گړی وروسته یواري شرابو بېسده کړ، باسیلي بارایتوس نامي کوښښ کاوه چې ښځه دننه دوکان ته نښاسي او پرله پسې په زیات اصرار ترکانو ته ښکته کول.

له دې منظرې څخه په ټول بازار کې هیڅوک هم نه سوه متاثره، ټوله دوکانداران پر خپلو دوکانو ناست وه، فقط تماشا یې کوله او د یوه هم د غیرت وینه او د انساني عواطفو هیجان پر حرکت نه راغی، د دې سبب دا و چې د دغه بازار دوکانداران ټوله یوناني او مسیحیان وه، په یوه کې دومره انسانیت نه و چې له داسې منظرې څخه دي متاثر سي، یا دي دا ظلم او تجاوز د انساني اخلاقو څخه منافي وبولي.

دا منظره د غسې په دوام کې وه چې یو گړی وروسته یې تغیر وموند، یعنې نژدې و چې یوناني ښځه په دوکان نه ایستلې وای، خو ښځې نارې او غلبلې وهلې چې په دغه موقع کې دوه تنه هندوستانی

عسکر په بازار کي تېرېدل او دا حادثه يې تر نظر سوه، او ورته راوگرځېدل، او بڼه يې د يوناني څخه چي خورا سخته يې گير کړې وه، ايله او تردې اندازې يې يوناني ته تهديد او اخطار ورکړ چي توري يې پر راو کښلې. څو په پای کي يوناني وپېرېدې او د دوی له خوفه څخه وتښتېدې.

په يوه عالم غلبلو او ډوډ کي يې ترکي خانمه د بوغار کي څخه ايله کړه، پر لاري رهي او هندوستاني سپاهيانو په پوره حفاظت داله دې مسيحي بازاره څخه د مسلمانانو محلي ته رسولې، په زخمي زړه يې په ژراندو سترگو تر خپله کوره ورسوله. دا ورځ د جمعې ورځ وه، وگړي ډله ډله د جمعې د لمانځه له پاره د سلطان احمد د جامع مسجد پر لور روان وه او د خلفا و هندي او اروپايي سپاهيان د لاري پر دوو خواوو صف ولاړ او د سلطان المعظم محمد سادس خليفه المسلمين د راوتلو انتظار يې د سلام له پاره درلود، لږ څه وروسته د سلطان المعظم سپارلي په ډېر جاه و جلال سره د يوه پوره شمېر سپرو عسکرو چي په منځ کي يې روان وه راوړسېدله، او وروسته د سلطان المعظم موکب تر شاد ووزراو شاهي گادۍ رواني وې، د سلطان المعظم موکب چي تماشاچيانو ته راوړسېدې، دوی سرونه کښته کړه او په لوړ آوازي يې وويل: السلام علی امير المؤمنين.

د سلطان المعظم موکب ډېر باشکوه و، د سلطان المعظم له ليدلو څخه د تماشاچيانو اسلامي جذباتو او احساساتو تحريک وموند او ناڅاپه د دوی پر څپگان آمېزه مخونو او بڼو باندي د خوشحالي او هوس و فرحت نخښي ښکاره سوې، د سلطان المعظم په موکب پسې متصل يوې گادۍ د عمومو توجه جلب کړه چي په هغې کي مصطفى صغیر، فريد جاوید د ايلري اخبار مدير او يوبل

هندوستانی سړی ناست وه، فقط چي مصطفى صغیر د وگړو په نظر ورغی، ټولو سیلانیانو د ده په لوړو صفاتو او ښو اخلاقو او برجسته شخصیت کي خبري او مذاکره شروع کړه، بلکي زیاتره د ده د لیدلو په واسطه مرعوب سوي د ده د تعظیم او احترام له پاره یې د (ژوندی دي وي مصطفى صغیر) دغونه پورته کړل.

د سلطان المعظم او د کابینې د هیئت په وروسته پسې مصطفى صغیر مسجد ته ور داخل سو. مسجد چي د مسلمانانو او دیگانه خدایتعالی د مخلصو عبادت کوونکو څخه په یوه پلاک سو، مصطفى صغیر ته موقع په لاس ورغله، د دې له پاره چي د دې موقع څخه استفاده وکړي مشر سپه سالار، مارشال عزت پاشا ته یې ځان ور ورساوه او په خورا ډېر ادب یې په غوږ کي خبري ورسره شروع کړې او داسي عرض یې ورته وکړ:

"محترم سپه سالار! ما اراده کړېده چي سبا انقري ته وخوځېږم."

عزت پاشا: "انقري ته څې؟ د څه له پاره؟"

مصطفى صغیر: "ځکه غواړم دا گړی هلته ولاړ سم او ملي و عسکري خدمت په هممهغه ځای کي وکړم."

عزت پاشا: "خدا، ډېر ښه خدای تعالی دي په دې مقصد کي کامیاب کړه! کله د حرکت خیال لرئ؟"

مصطفى صغیر: "سبا که خدای کول روان یم."

عزت پاشا: "ډېره ښکمرغي ده، دعا کوم چي په خیر ورسېږي. که څه هم عزت پاشا په ظاهره په مساو د مصطفى صغیر سره خبري کولې، مگر سربېره پر دې یې بیا هم په زړه کي خورا بد ځني راتله، او نفرت یې ځني کېده، چي د دې قلبي نفرت نخښي بې کله کله

د زړه د نفرت امېزه حرکت په واسطه پر مخ او روښانه تندي هم نمایندېده
 گي او تمثيل وکړ، مگر ژر بې يوه سياسي مسا پسي وکړه او نې
 غوښتنه خپل لږ شاتته نفرت او کدورت ښکاره کړي. که څه هم
 مصطفى صغیر د سپه سالار د مسا په نوعیت پوهېدی مگر بیا يې هم
 هيڅکله د کمالي احرارو د مرکز انکړې د ښار د تگ اراده نه
 پرېښووله.

تر لمانځه وروسته سلطان المعظم په شاهي گاډۍ کي
 کښېنوست، او د خوشحالی په ډېر او د (ژوندۍ دي وي خليفه
 المسلمين) په شخول کي د شاهي قصر خواته روان سو، په خو د قيقو
 کي قصر يلدز ته ورسېدی. وروسته د سلطان المعظم تر حرکت
 عزت پاشا په خپله مخصوصه گاډۍ کي سپور سو او بابعلي (قصر
 يلدز) ته راغی.

حکه چي عزت پاشا د مشتبهو او مضمونو حالاتو په باب تل د
 خپلو جاسوسانو په ذريعه او د بعضو مخصوصو وطن غوښتونکو په
 واسطه چي همېشه بې د مصطفى صغیر غوندي افرادو مراقبت
 درلودی او د مصطفى صغیر په اعمالو او حرکاتو يې هره ورځ اطلاع
 درلوده، ژر د خپل تحرير مخصوص اطاق ته راغی او پر کوچ باندي
 کښېنوست او خورا يو عميق فکر ورپېښ سو، وروسته تر خو د قيقو
 فکر د کوچ څخه راپورته سو د تحرير مېز ته نژدې پر چوکی
 کښېنوست، پنسل او کاغذي يې راواخيست يو اوږد او مفصل مکتوب
 يې د مصطفى صغیر د اعمالو او افعالو په شاوخوا کي په پوره
 تشریحاتو سره د خپلي رايي او نظريې وليکل، او ضمناً يې د وطني
 لوی مجلس څخه هيله وکړه چي د ده په ظاهري بياناتو او ويناوو خطا
 نه وکړي. او هم هيڅ قسم اعتماد پر ونکړي، همېشه څار پسې کوي او

مراقبت يې پرې نه ږدي. د مکتوب تر لیکلو وروسته يې کاغذ په پاکټ کې واچاوه، او لاک و مھري يې کړ، نو يې زنگ وواھه سړی راغی، امر يې ورته وکی چي کنډک مشر علمي شوکت چي يو منصبدار او دده ډېر پراعتما ده ورا حاضر کړی، خو دقيقې وروسته علي شوکت اطاق ته راننوت عسکري رسم تعظيم يې وکړ، سپه سالار عزت پاشا مھر سوی مکتوب ده ته ورکړ او ورته وې ويل :

"ژر انقري ته روان سه، او دا مکتوب په ډېر احتياط د انقري د ملي مجلس رئيس (مصطفی کمال پاچا) ته ورو سپاره، مگر فکر دي اوسه چي هيڅوک در خبر نه سي او د سړي علم پر دې پټ سر رانه سي".

علمي شوکت د مکتوب د ساتلو او په سړي او مخفي صورت رسولو يې تعهد کړی عسکري رسم تعظيم يې وکړ د باب علي څخه راووت چي د سپه سالار عزت پاشا د پاکو مقاصدو پر خای کولو (يعني د انقري د حکومت د استحکام او د اسلام د دښمنانو د جاسوسانو او پريانگنديانو د شر او فتنې څخه د هغه د ساتلو له پاره) د خپل مقصد خواته وخوځېدی.

د يوې خوا څخه مصطفی صغير او درمهار د انقري د سفر په تهيه بوخت دي، او له بلې خوا څخه دده معشوقه جنان د خپل اکا ماندينې ته ناسته ده او په ډېري خواړی او عاجزۍ زاری او جگۍ ورته کوي چي د دې د دوو کوچنيو وروڼو غمخوري او روزنه تر هغو خو و انقري ته ځي او د هغه خايه څخه بيرته راځي پر عهده واخلې او قبوله يې کي، ځکه چي د جناني هره خبره د زړه له کومي څخه د اسلام او وطن د ميني او محبته ډکه ديوه زخمي زړه څخه په ډېره بې قراري او غمجنه لهجه د دې له خولې څخه راوتله او د سينې دېگ يې پر

ايشنا و راغلی د هري کلمې سره يې تر ييمارو او شهلا سترگو يوه روښانه او ښکته هم لکه د شبنم سپينه مرغلره راجلا کېده، نو يې د اکا ماندينه يوازي غمجنه نه بلکې متأثره هم سوه او د دې خواهش يې په خورا خوشحالي قبول کړ.

او ژر يې کوچني هلکان تر لاس ونيول د ځان سره يې کور ته بوتله، او تر هغو څو جنان د انفرې څخه بيرته راگرځي دا بې د دواړو وروڼو روزنه او تربيه کوي.

جناني وروسته د وروڼو تر سرښته او غمخورني د سفر مختصر لوازم تهيه کړه او د مصطفى صغیر روزنامچه يې په ډېر احتياط پخپل لاسي بکس کې کښېښووله، وروسته يې د خپل اکا د ماندینې سره خدای په امانې وکړه او د کاله څخه راووتله، په يوه بېړۍ کې کښېښتله او مخ د حیدر پاشا د سټېشن پر لور راو خوځېدله، چې د هغه ځايه څخه د اورگاډي په ذريعه اسکي شهر ته ولاړه سي.

نن د پخوا څخه برخلاف د حید پاشا پر استاسيون د اناطوليه د مسافرينو چې مخ پر هغه خواروان دي فوق العاده هجوم معلومېږي، مسافران په ډېر جد و جهد ځانونه د اورگاډو په پټليو کې ځايوي، او هر څوک د ځان له پاره ځای نيسي، د اورگاډي په پټليو کې خالي ځای نه معلومېږي، په دې حالت کې جنانه خواره هم استاسيون ته راوړسېده او چې د گاډۍ ټکټې يې واخيست فيلپ فارم ته راووتله، د ځای له پاره چې يې هر څه کوښښ وکړی کاميابه نه سوه، فايده يې ونکړه، په دغه وخت کې د دې پر بڼه يو عجب او غريب حالت ښکاره سو. خپګان او کدورت د دې تازه سره او سپينه څېره د نااميدۍ او یأس په ژړوالي وریدله کړه.

د مايوسيت له کبله يې پر ټولو اعضاوو لرزه او رعشه لوېدلې

وه، په دغه ضمن کي یو زلمی عسکري صاحب منصب چي ددې پرېشان او لرزان حالت ته د ابتداء څخه ملتفت و ورته راتېر سو، او په ډېره نرمي او لطف یې د جناني څخه یې وغوښته چي د ده سره مشایعت وکړي، دې هم د ده خواش ومانه، څو منصبدار دا دیوې پټلۍ دروازې ته ودروله او ددې څخه یې وغوښته چي ورننوزي. جنانه هم فوراً ور داخله سوه او په دې پسې صاحب منصب هم ور داخل سو، نور وگړي یې یوې خوا ته کړه یو سم او بېغمه ځای یې ورته تهیه کړ، او وروسته یې دې ته په ناسته اشاره او تکلیف وکړ.

خو شېخانه دا زلمی علي شوکت بېگ عسکري منصبدار دئ چي د عزت پاشا سپه سالار له خوا د کاغذو او مکتوبو وړلوله پاره ټاکل سوی دئ، اوس ددې ریل په ذریعه انقري ته روان دئ، هو! د زمانې د خوا څخه زیاتره دغسي واقعات پېښېږي، چي دوو مینانو ته یې د ملاقات موقع ورکړېده، دغه دئ اوس هم سم دهغو نادرو واقعاتو سره داوه پاک او سپېڅلي وجودونه چي پر وطن عاشقان دي مشترکه وظیفه پر غاړه ورلوېدلې او دواړه په سفر روان دي.

ریل به همېشه د حیدرپاشا د استېشن څخه اسکي شهر ته پر ۹ بجې ايله کېدی، مگر نن د پخوا څخه مخالف ریل معطل دئ او د ۹ بجو پر ځای پر ۱۰ بجې حرکت کوي، دا ځکه چي د استنبول عالي محکمې د استاسیون رئیس د یوه فرمان په ذریعه مستحضر کړی ځکه چي مصطفی صغیر انقري ته ځي باید دیوې مخصوصې پټلۍ انتظام ورته وسي.

په ۲۰ دقیقو کي مصطفی صغیر سره د خپلو رفقاوو او دوستانو چي دده مشایعت یې کاوه استاسیون ته راځي، علي شوکت بک او جنان دی په داسي حال کي ولیدی چي پر ده خپل دوستان او مشایعت

کوونکي راگر ځېدلي او دی یې په میانځ کي و، ملاحظه کړ. جنان د اسلام د خاین د دې حال له لیدلو څخه پر بل حال سوه او بڼه یې والوته لاس یې ورپرېږد او زړه یې په شدید حرکت راغی، سترگي یې د وینو د کاسو په شان تکی سرې سوې او لکه سرپرېکړی مارتاوت او کېده، ځکه چي ځان یې د خلکو په مایین کي ولیدی نو د دې له پاره چي د چا علم پر رانه سي مخ یې بلي خواته واړاوه، په دې ضمن کي مصطفی صغیر د خپلو ملگرو څخه خدای په امانی وکړه او د اورنگاډي انجن د حرکت اعلام د شپېلۍ په ښو وکړ، او د شپېلۍ په ښو پسې سمدستي قطار پر حرکت راغی، وار په واریې حرکت سرعت موند تر هغو شو د استاسیون څخه وووت، او په خپل معین سرعت یې د بحیره مارموراد ساحل ښکلي منزلونه چي د فنار بولي، قزل طوبراق او کورتیه تر میانځ واقع دي پرې کولو شروع وکړه.

خلرم فصل

بندي کېدل

د شپې پر ۲ نيمې بجې د انقري ښکلي استاسيون ته ور ورسېده. د وگړو په هجوم او ازدحام کي علي شوکت بک کنډک مشر او جنان له واگونه څخه را شوه سوه، جنانه هغه بکس ته متوجه ده چي د مصطفى صغير روزنامچه پکښې ساتلې ده، او ضمناً يې ځان د مصطفى صغير څخه گوښه کاوه چي وې نه ويني، ژر د استاسيون څخه راووتله او خپل هغه ځای ته ولاړه چي د ځان د استوگني له پاره يې ټاکلی و. وروسته علي شوکت بک په مصطفى صغير پسې سره دده د ملگري درمهار په کالسکه کي سپور سو، هريو خپل ځای ته وخوځېده. جناني شپه د يوه سرای په خونه کي په ډېره ناآرامي او بېقرارۍ تېره کړه. سهار په شنه خړه د انقري د قومي حکومت مشران د مصطفى صغير په راتگ خبر سوه، ډېر منصبداران دده د ملاقات له پاره ځای ته ورغله، محلي جرايدويې د راتگ خبر خپور کړ او دده په ستاينه کي يې مضامين نشر کړه، د وطن مينه جنانه چي ټوله شپه يې په اضطراب او پرېشاني سهار کړې وه لمر خاته مصطفى صغير د روزنامچې سره د يوه خورالوی عمارت دروازې ته چي د ملي غټانو د مجلس له پاره ټاکل سوی وراورسېدله.

غازي مصطفى کمال پاشا په يوه مخصوصه کوټه کې پر يوه کوچ ناست او د مصطفى صغير د ملاقات په انتظار کې و، دا هغه هندي خيرمن سړی و چې دده د همدردۍ آواز ده د خلافت سره د عثماني سلطنت په ټولو ځايو کې گډه او خپره سوې ده. جنانه خوار کې چې د قصر د باغ دروازې ته راوړسېده او فقط غوښته يې ورننوزي عسکري محافظ په خورا قهر او عتاب راوگرځوله، جنانه يوه دقيقه ودرېدله دوهمه پلايې بيا کوښښ وکړی، پهره دار بيا راوگرځوله، جناني چې هر څه زاری و جگۍ ورته وکړې فايده يې ونه کړه.

بناغلو لوستونکو !

هيڅ به نه وي در معلومه چې دې خواره گوټي ته به چې د وطن په عشق او مينه اخته ده څه روحې عذاب ورپېښ وي، چې فقط يوازې د وطن د ژغورلو او ښېگڼې له پاره يې ځان په هر ډول خطراتو کې اچولی، تردې اندازې چې تر خپل خواره ژوند بې له هيڅ يوه مقصده تېره، په دې اميد چې د مصطفى کمال سره ملاقات وکړي خپل گران وطن او ملي مشران د هلاکه څخه وژغوري، مگر دا په څنگه کېږي چې د مقصد او مرام د موندلو څخه فقط و فقط يو عسکر چې د خپل ملت او وطن د راتلونکي حالت څخه بالکل ناخبره دی مانع سوې، په حقارت او سپکتيا سره يې د مقصد او مرام له وصاله څخه راوگرځوي، جنان په متردد او مضطرب حالت کې ولاړه ده، د زړه له کومې څښتن تعالى ته په راز و نیاز کې ده چې: "خدايه! د اسلام پر دې پرېشان حالت رحم وکړه، او داسي مه کوه چې زه بيرته ناکامه ځم". په دې ترڅ کې يو زلمی عسکري صاحب منصب د قصر دروازې ته رارسېږي، پهره دار دده رسم تعظيم کوي، جنانه په لومړۍ کتنه

وپوهېدله چې دا زلمی صاحب منصب هغه شوکت علي بک د سپه سالار عزت پاشا استازی دی، د علي شوکت بک وروسته د پېره دار عسکر د سلام تر اخیستلو جناني ته فکر سو او پوښتنه یې ځني وکړه :
 "خانمي تا دلته څنگه وينم؟"

جناني په جواب کي ورته وويل : "غوږم د لوی غازي مصطفى کمال باشا په حضور يا يې د مرستوني (ياور) په حضور مشرفه سم".
 علي شوکت بک پوښتنه ځني وکړه : "نویو پټ عرض ورته کوې؟"

جنان په جواب کي ورته وويل : "هو صاحب ! هيله کوم چي د دې عسکر څخه ما تېره کړې".

علي شوکت بک د دې خواهش قبول کړ، عسکر ته يې وويل چي دا پرېږده، نو دواړه د قصر باغ ته ورننوته، جنان چي د قصر د عمارت دروازي ته ورنژدې سوه يو غنډ مشر چي د مصطفى کمال باشا په سرياوړي يې افتخار درلود، په مخه ورغی، او په ډېر متانت يې د ده څخه خواهش وکړ چي د غازي په حضور يې مشرفه کړي. سرياوړد دې سره وعده وکړه چي يوه پلا به غازي ته اطلاع ورکړي او اجازه به ځني واخلي، نو دی قصر ته دننه ورغی.

د اسلام په دې فلاکت او بدبختي راوړونکي حالت ټوله کاینات خپه او خواپوټه دي، د ترکانو د نجات او ژغورني له پاره ټوله څښتن تعالی ته زاری او فریادونه کوي، خو ناڅاپه د څښتن تعالی د فضل او مهربانی ورحمت بحر پر جوش او خروش راغی له هري خوا څخه د فتحي او خوشحالی دروازي د اسلام د دې مظلومانو پر مخ وپرانيستلي سوې چي یو له هغو څخه دا و چي د جناني ټوله مشکل کارونه آسانه سوه.

جنانه لاپه اضطراب ولاړه ده د خوف او رجا په کتنه گوري،
 سترگي يې په يوه ارغواني گل کي دي چي دې ته نژدې په يوه ښکلې
 گلدانۍ کي نشونما موندلې د خپلي ځوانۍ څو ورځي سر ته رسوي
 چي ناڅاپه سرياور دروازه وپرانيستله او وې ويل :
 "خانمي ! غازي ستا خواش ومانه تا ته منتظر دئ، بسم الله
 رآه".

جنانه په سرياور پسې سوه تريو څو کوټو چي تېره سوه، يوه
 لوی مطمئن سالون ته ورننوتله، مصطفى کمال پاشا يې مخامخ پر
 يوه کوچ وليدې او د ده تعظيم يې پر ځای او ورته وې ويل :
 "اې د قوم فخره او د ملت زوحه ! د انگليس د دې نماينده او
 ملعون جاسوس مصطفى صغير څخه خپل ځان او ملت وژغوره".

تر دې لنډو خبرو وروسته جناني د مصطفى صغير روزنامچه
 سره د ټولو اوراقو او کاغذو غازي مصطفى کمال پاشا ته وړاندي
 کړه، غازي روزنامچه او پاڼي د جناني څخه واخيستلې او د يوه کوچ
 خوا ته يې د ناستي اشاره ورته وکړه، وروسته په روزنامچه مشغول
 سو. هر څه چي يې روزنامچه لوستله د قهر او غضب نخښي يې پر
 تندي ډېرېدلې، د روزنامچې د مطالعې تر تمامولو وروسته يې د
 مصطفى صغير اوراق او سپين کاغذونه چي ټوله په کيمياوي اجزاوو
 ليکل سوي وه او په سترگو نه معلومېده د مېز څخه راواخيستل او وې
 کتل، څو ټوله هغه اشتباهات او شکوک چي د جناني د خوا د ده په زړه
 کي ورگرځېدلي وه د روزنامچې د معلوماتو په واسطه ځني رفع سوه،
 او يقين يې سو چي مصطفى صغير د انگليسانو نماينده او مخبر دئ
 او انقري ته د خپلو مخصوصو اغراضو له پاره راغلی دئ.

مصطفى کمال پاشا لاپه خپلو افکارو او اندېښنو کي غرق و،

چي ناخاپه علي شوکت بک کنډ کمشر د عزت پاشا استازي دروازه وپرانېستله او سالون ته راوړنو، په عسکري رسم يې تعظيم وکړ، او د عزت پاشا مکتوب يې له جيبه څخه را ايستلي مصطفى کمال پاشا ته يې وړاندي کړ او عرض يې ورته وکړ :

"سپه سالار صاحب زما په ذريعه دا مکتوب تاسي ته رالېږلی دی". مصطفى کمال پاشا مکتوب د علي شوکت بک څخه واخيست ده ته يې د ناستي امر ورکړی، وروسته يې پاکت وپرانیت او کاغذ يې راويوست، او په لوستلو يې شروع وکړه. دې مکتوب د روزنامچې تقويه کړې د جناني د صدق تصديق يې کاوه، غازي مصطفى کمال مصطفى صغير مشته بللی سرمېزي زنگ يې وواهه، سرياوړيې را حاضر سو او حکم يې ورکړ چي : "فوراً به ځې او هندوستانی مصطفى صغير به سره د ده د ملگرو ژر توقيف کوې".

سرياوړ تعظيم وکړ او د امر پر ځای کولو له پاره راووت، غازي مصطفى کمال د دوی دوو د هريوه څخه ممنونيت څرگند کړ، او دواړه يې د انفرې لوی ملي مجلس ته د مېلمنو په حيث تر هغو څو د مصطفى صغير محاکمه پای ته رسېږي قبول کړه، او په انفره کي د پاته کېدو يې امر ورته وکړ. مصطفى صغير سره د خپلو ملگرو فريد جاويد او درمهار فوراً توقيف سوه، د دوی ابتدايي تحقيقات په ابتدايي محکمه کي شروع سوه، مصطفى صغير په ابتدايي تحقيقاتو کي خپل ټول قابليت او جدیت په کار او مصرف کړه، او د خپل جرم او جنايته څخه يې چي ده ته متوجه سوی و ځان وپېچه، په دې سوال و جواب او دفع و جرح کي يو څه زمانه تېره سوه، په آخر کي ابتدائيه محکمې د خپلو تحقيقاتو اوراق بشپړه کړه او مرتب کړي يې د استقلال محکمې (عالي عدالت) ته وړاندي کړل.

پنجم فصل

اعدام

لمردغه دئ چي څرک يې وهلی دئ، وگړي ډله ډله د استقلال د محکمې و خواته د انقري پر لويه لار ژر ژر روان دي، ولي چي د استقلال محکمه د مصطفی صغير انگليسي مخبر پر قطعي او آخري فيصله باندي رایه ورکوي، د محکمې په لوی سالون او په نورو ټولو اطاقو کي د جرايدو نمايندگان او عسکري منصبداران او د انقري د بنار معززین او اهالي راغونډه سوي دي.

انگليسي مخبر مصطفی صغير د محکمې په لوی سالون کي درو قاضيانو ته نژدې پر يوه لوړ تخت چي د لرگو د کتارو په ذريعه سره جلا دئ په عسکري حفاظت کي ولاړ دئ، که څه هم د وگړو هجوم خورا ډېر دئ او يو عمومي قهر و عتاب په ټولو کي معلومېږي، مگر بيا هم خورا چپه چپايي ده، غير د عسکرو د پښود کړپي څخه چي د تنظيم نیولو له پاره تگ و راتگ کوي، بل هيڅ يو شی دا چپه چپايي نه خرابوي، په ۵ دقيقو کي دا تردد هم پای ته ورسېدی، او يو عميق سکوت حکم فرما دئ، وروسته درې قاضيان د شاد دروازي څخه سالون ته راغله او پر خپلو مخصوصو چوکيو باندي کښېنستل. درې دقيقې وروسته د محکمې سرمنشي د مصطفی، درمهار او جاويد

ابتدائي تحقيقات قاضيانو ته ور وړاندي کړه، لوی قاضي سرمنشي ته د ابتدائي او مابورو تحقيقاتو د اوراقو د لوستلو امر وکړ، وروسته د هغو تر لوستل کېدلو ټوله هغه دستاوېزونه او شهادات او د اثبات اوراق چي لاس ته يې وروستلي وه په ترتيب حاضرينو ته ورنېکاره کړه سوه. په دې پسې يې ډېري پوښتني او سوالونه د مجرمينو څخه وکړه، مصطفى صغیر په خورا تېزي او چالاکي او رشادت و ذکاوت د هري پوښتني جواب په ترکي ورکاوه.

که څه هم په ابتدائيه محکمه کې د جرم او جنايت څخه پر مخ انکار کړی او کورټ ناگاره سوی و، مگر په عالي محکمه کي اوس د قاضيانو د پرله پسې سوالاتو او اعتراضاتو په واسطه د خپلو دلايلو او ځان سپینولو څخه لوېدلې، داسي مقنن دلايل نه دي ورپاته سوي چي د ځانه څخه مدافعه په وکړای سي. نو چي ځان يې مجبور او ناچاره وليدی او له هري خوا څخه لار پر وتړله سوه، مخ يې دېوال ته راوگرځاوه او پر جرم يې اقرار وکړ، خپل پخواني اجراءات يې سره د اوسنيو مقاصدو چي د هغو له پاره انقري ته راغلی دی ټوله، له اوله څخه تر آخره پوري داسي بيان کړه:

"زه په لاهور کي چي دهند د مشهورو ښارو څخه دی استېږم، او د يوې اصيلي کورنۍ څخه د هغه ځای يم، تر اعدا يې پوري مي خپل تعليم په لاهور کي تکميل کړی دی.

ځکه چي ډېر ذهين او ذکي وم خپلو انگليسي معلمانو زما تشويق وکړ، چي انگلستان ته ولاړ سم، او د هغه ځای په يوه دارالعلوم کي داخل سم او عالي تحصيلاتو ته هلته خاتمه ورکړم، هغه و چي د دوی د تشويق په اثر مي ۱۰ کاله لاهور پرې ايښی انگلستان ته ولاړم، لومړي ۴ کاله مي د بريگن په مخصوص مکتب کي تعليم وکړ،

وروسته د ایدنبرادارالعلوم ته ولوېدم، او خو کاله وروسته د اکسفورډ په دارالعلوم کې داخل سوم او د لتکوکن د عالي مکتب د اعضاوو څخه وشمېرل سوم. د اکسفورډ په دارالعلوم کې مې (بي. اي) صنف پوره کړ، د تاریخ په مضمون کې مې د دوهمې درجې نښان واخیست.

خو ورځې وروسته یې د تعلیم تر تکمیل د اکسفورډ په دارالعلوم کې زه د وزیر هند ملاقات ته وروغوښتم، زه د ده په حضور مشرف سوم او حلف مې وکړ چې د انگلستان او د هند د حکومت وفادار به یم او تل به د دوی د حکمونو پر ځای کول د ځان لومړۍ فریضه گڼم، او هره وظیفه چې و ما ته راو سپارله سې په پر ځای کولو به یې هیڅ قسم کهالي او نامردی نه کوم.

وروسته د وفادارۍ د حلف د مراسمو تر اجرا کولو د هند د وزیر په حضور بیرته د اکسفورډ دارالعلوم ته راغلم، چې د تعلیم څخه فارغ سوم د مصر د ازادیخواهانو د اعمالو او حرکاتو په مراقبت مامور سوم، او ژر په ژر مصر ته ولاړم، د دې ماموریت تر انجامولو وروسته د ځینو سیاسي اغراضو له پاره ایران ته ولاړم، له هغه ځایه بیرته لندن ته راغلم، د لندن د اقامت په زمانه کې د انگلستان د خارج وزارت د شرق د اسلامي ممالکو (ترکیه، ایران، افغانستان) په سیاسي مدیریت پورې مې ارتباط درلود. په ۱۹۱۴ کې یې هند ته واستولم او د هغه ځایه څخه د سویزرلینډ په تگ مامور سوم.

د لومړي عمومي جنګ تر تمامېدلو وروسته زه د انگلستان د سیاسي حالت په مطالعه مصروف او ورته ځیر سوم، او دې نتیجې ته ورسېدم چې اوس د انگلستان ټوله سیاست د عسکري عمومي قوماندان تر اثر لاندې دی ولې؟ هغه وخت چې خارج ادارې د

اناطوليه په باب کي تنظيميه رياست ته چي په استنبول کي اوسي راپورټ ورکړ تنظيميه رياست په جواب کي وليکل: "ځکه چي اوس په دې نازک فرصت کي په اناطوليه کي د هيڅ چا مال او سر په امان نه دي ځکه نو د اناطوليې د قاتلانو سره يو تړون او مفاهمه د برطانيې اقتدار ته يوه کلکه صدمه ور رسوي".

وروسته مصطفى صغير وويل: برطانيه غواړي يو خورا اوږد سياسي رول په اناطوليه کي ولوبوي، مگر بالعکس يونانيان غواړي د اپلان ژر په ژر عملي کړي او هم بايد دا څرگنده کړم چي انگلستان د لزوم او ضرورت پر موقع د يونان لارښوونه کړې، هر څه چي لازم او مصحلت وي هغه به وکړي. په دې ضمن کي مصطفى صغير د برطانيا د طرفدارانو د پروپاگنډ طرح کړې پلان مفصل بيان کړ او وې ويل: "سلطان المعظم او د ده کابينې د برطانوي ايجنټانو سره د ناخبرۍ په واسطه هغه پروگرام بېله تر دده څخه په پوره اطمینان عملي کوي او هم يې وويل چي انگليس د دې پروپاگنډ په واسطه د اناطولي د ترکي احرارو د تحريکاتو پر مخ استیصال کوي".

په دې ترڅ کي يې د هغو مشهورو انگليسانو نومونه واخيستل چي د دې پلان د جوړولو مهم اعضاء او روح بلل کېدل. په دغه ډول يې ټوله هغه کيفيت او د ادارې حالت څرگند کړ چي د مصطفى کمال پاشا د وژلو له پاره تشکيل سوی او دی يې په وژلو سره مامور کړی و، او د وژلو د سازش د دې نقشي څخه معلومېده چي ده په څه ذکاوت د افغانستان د پخواني پادشاه اعليحضرت امير حبيب الله خان د وژلو پلان طرح کړی او هغه پادشاه څنگه ده پخپله وواژه، او په دغه واسطه يې د انگلستان له پاره څومره لوی خدمت وکړ.

ټولو حاضرينو چي په محکمه کي حاضر وه د ده بيانات په خورا

دلچسپي اور بدل. مگر فقط چي د اعلیٰ حضرت امیر حبیب الله خان شهید د قتل واقعہ یې بې پردې او ښکاره څرگنده کړه ټوله حیرت واخیستل چي انگلیسانو څنگه غوښته چي د امیر حبیب الله خان په شهادت په افغانستان کي انقلاب واچوي او په دغه پلمه افغانستان ته ورسې، خپل نفوذ او اقتدار هلته ډېر او ټینګ کړي. مصطفیٰ صغیر وروسته د انقري د دسیسې په باب کي بیانات ورکړه د هغو کسانو نومونه چي په دغه دسیسه کي شمولیت درلود او ډېر هم پکښې مسلمانان وه سره د هغو روپو د تعداده چي دوی یې د وگړو څخه د اعانې په ډول اخلي مرتباً بیان کړه.

په هغو نومونو کي چي مصطفیٰ صغیر بیان کړه د استنبول ډېرو لوړو کسانو نومونه داخل وه، قاضیان او هغه وگړي چي په محکمه کي حاضر وه د دې راز د ښکاره کېدو او هم د افغانستان د پادشاه د قتل د واقعې څخه ډېر حیران سول.

مصطفیٰ صغیر د خپلي خبري په آخر کي وویل، لنډه دا چي برطانیې غوښته او کوښښ یې کاوه چي اناطولیة خپله مستعمره وگرځوي او اسلامي سیاست یعنی د ترکیې سیاست په لاس کي ونیسي^(۱).

''یعني د برطانیې حکومت هیله درلوده چي خدای دي نه کوي د دې اسلامي لوی او باشکوه سلطنت اقتدار په خپل لاس کي ونیسي. او اسلام خوار او ذلیل کړي. یا په بله معنی خدای دي نه کوي اسلام د نړۍ له مخه څخه محوه او واخلي. دغه ده د نصاراو په زیاته د انگلیس نظریه. مگر نصارا سره له دې چي ترخې تجربې او د ناکامۍ مکرري نتیجې یې اخیستي دي تر اوسه په دې هیڅ نه دي پوهېدلي چي هیڅ کله به د دوی دا آرزو تر سره نه سي. ولي اسلام د یوه حقیقي نور څښتن دی. او یو قوي ساتندوی لري چي په خپل پاک کلام کي یې مسلمانانو ته زېری ورکړی او فرمایلي یې دي: "یریدون لیطفنوا نورالله بافواهم والله متم نوره و لو کرها

د مصطفى صغير د بيان تر تمامېدلو وروسته عالي محكمې خپله قطعي فيصله وليکله او داسي يې ولوستله: "مصطفى صغير د ذکريا زوی چي عمر يې ۳۴ کاله دی او د هند په پېښور کي زوکړی او د برطانيا تبعه دی د دې استنطاقه څخه دا خبره ښکاره سوه چي دی د انگلستان د حکم او هداياتو په موجب د ترکيې د احرارو د حالاتو د پلټني او د لوی غازي د وژلو له پاره انقري ته راغلی دی، انگرېزي حکومت لومړی پلا مصطفى صغير د کرنيل نیلسن د انگليسي استخباري ادارې لوی منصبدار په استنبول کي په معاوني رالېږلی سوی دی هغه ملزم په استنبول کي يو انجمن (د خلافت حليف تور کي هندي جمعيت) په نامه تشکیل کړی و وروسته د انجمن په نماينده گي اناطوليه ته رالېږل سوی شو په آخر کي دی د انگليسي پروگرام د تکميل له پاره انقري ته راغی، فريد جاويد د ايلري اخبار مدير چي دا گړی د مصطفى صغير سره په دې سفر کي شريک دی هم د ده سره په جرايمو کي اشتراک لري.

وروسته د انجمن له خوا د اناطوليه په نمايندگي منتخب سوی

الکفرون". په خټو کي چي هر څونه سړی د بې عزتۍ له پاره وڅېږي او لغت يې کي په هغه اندازه خټي پخې او ټينگي سي، خپل اصلي جوهر ښکاره کوي، دغه رنگه اسلام چي هم هر څومره غمونه او مصيبتونه ورپېښېږي هغونه هوښيار او تر پخوا زيات د خپلو ديني او دنیوي دښمنانو په مقابل کي درېږي. لکه چي د مثال له پاره فعلاً افغانستان، ترکيه، ايران، حجاز، عراق، مصر، شرق اردن، شام، انډونيزيا حاضر دي. که څه هم بعضي د اسلام اعضاء لکه ليبيا، مراکش او نور هم د غفلت د خوبه څخه راپورته سوي او د خپلواکۍ د حاصلولو له پاره چي زموږ د ديني او فطري حقوقو څخه يو حق دی کوښښ کوي او اوس له څه کامياب سوي دي، مگر انشاء الله به دوه مه پلا اسلامي شان و شوکت چي د لاسه يې وتلی و حاصل کړي.

(ژباړن)

او په آخر کي د انگلیس د پروگرام د تکمیل له پاره انقري ته راغی،
 ځکه ټوله هغه مکتوبو څخه چي په کېمیاوي اجزاو و لیکل سوي او د
 مصطفی صغیر او کرنیل نیلسن تر میانخ مبادله سوي دي د فرید
 جاوید په ذریعه اجرا سوي دي، له تحقیقاتو څخه ثابته سوه چي ملزم د
 ترکیې د استوگني په موده کي همېشه د اناطولیة روپو ټونه انگیستان
 ته استول. او هم ملز د په خپل جرم او جنایت اقرار کړی دی. ځکه نو
 مصطفی صغیر او درمهار د د نوکر په اعدام محکوم دي، فرید
 جاوید او د بغداد د بلدیې پخوانی رئیس چي مصطفی صغیر د خپل
 استنطاق په ضمن کي دوی په خدماتو اعتراف کړی دی، دده معاونان
 بلل کېږي، فقط د جاسوسی او پلټني له پاره انقري ته راغلي وه، په
 دائمی حبس محکوم او دغه د دوی دوو له پاره سزا وټاکله سوه.

لکه د عدلیه د هسکي محکمې د تصویب او حکم په اثر چي د
 انقري د حکومت د جشن په ورځ به د جمهوریت په لوی میدان کي د
 وگړو له خوا اول مصطفی صغیر او په پسې به درمهار په دار وځړول
 سي.

په همدغه توگه د ترکی احرارو یعنی کمالیونو له خوا د اسلامي
 خائنو او مسلمانی خرڅوونکو یوه صحیحه سزا او مجازات ورکړه
 سوه.

شپږم فصل

جنانه خپل مقصد ته رسېږي

گهيځ دى او د ورځي ۹ بجې دي، د انگرې وټې ډله ډله خورا خوشحاله او په خدا پر سرگانو او د ښار په هره لار كې په حركت كې دي او زياتره د انگرې د لوى ميدان خواته روان دي، ځكه چې نن د انگرې د ملي حكومت د جشن لومړۍ ورځ ده، او سم د عدليه محكمې د اعلان سره پر ۱۰ بجو په دغه ارت ميدان كې د اسلام هغه خاينان په داروي. هر سړى يو پر بل سبقت كوي چې د اسلام د خيانتكارانو دغه سزا پخپلو سترگو وويني او خوشحاله سي.

مصطفی صغیر سره د خپل خاين ملگري درمهار د عسکرو په حفاظت كې د ميدان په ميانځ كې دار ته نژدې ولاړ دي، حاضرین ټوله د كوټوالۍ د قوماندان د راتگ انتظار كاري، ۱۰ دقيقې لسو بجو ته پاته وې چې قوماندان د يوې ټولگۍ عسکرو سره ميدان ته راغى او د مصطفی کمال پاشا فرمان يې ولوست، او پر معين وخت يې مصطفی صغیر او د دملگری درمهار په دار كړه. وروسته د دې كار تر تمامېدلو قوماندان سره د وگړو د يوه لوى جمعيت د جشن د شموليت له پاره د ملي شورى د قصر و خواته حركت وكړ، فقط چې دوى د قصر دروازې ته ورورسېدل مصطفی کمال پاشا د غټانو او

هغو رجالو او لوړو صاحب منصبانو سره چې جنانه هم پکښې وه د ملي شورا د قصره راووت، يوه عسکري دسته چې د سلامۍ د نيولو له پاره ولاړه وه، په فوق العاده حرارت يې سلامي ونيوله. د انگرې وگړي چې شماری يې ۴۰ زرو ته رسېده، د دې اسلامي لوی غازي قاید ليدلو ته ټوله په اتفاق منتظره وه، په عسکري سلامي پسې متصل د (ژوندی دي وي مصطفى کمال پاشا)، (تل دي وي د ترکیې استقلال)، (نېستي او محوه دي وي د اسلام اعداء) پرغونه کول، وروسته د سلام تر قبلولو او عمومي احوال پوښتني، هغه غازي د خپلواکۍ د منار له اړخه چې د ملي شورا قصر ته په يوه عالم شوکت لکه ښکلې جگه ناوې سر اسمان ته رسېدلی ولاړ دئ ودرېدل.

جنانه د هغو خيال توپه اثر چې د خالده اديب خانم د تالیف څخه يې په زړه کې تموج کاوه د دې باعث وگرځېده چې يو فوق العاده اقدام وکړي، او په نتیجه کې دا اسلامي خدمت په کامياب ډول خاتمه ومومي، د ډېري خوشحالی څخه په کميسه کې که نه ځایېده، مصطفى کمال پاشا وروسته تر افتتاحیه نطق او جوابیه وينا تر اورېدلو چې د ښار د منتخبه وکلاو له خوا وسوه وویل:

"دا تاسي ټولو ته ښکاره ده، چې د اسلام د يوه لوی مخرب او خاين مصطفى صغیر او د ده د ملگرو لاس ته راتله يوازي د دغې نجلی (اشاره يې جناني ته وکړه) په توجه او سعی او فداکارانه جدیت سوي دي، ځکه د هغو ټولو جانفشانی او صداقت په صله او عوض کې چې د اسلامي او ایماني و وجداني وظیفې په مقابل کې يې خپل ژوند نه دئ سپمولی او اتهايي کوښښ يې کړی دئ په دې دوهمه درجه حربي نښان سرلوړې سوېده". وروسته يې جنانه چې غازي مصطفى کمال پاشا ته نژدې د غټانو په ډله کې ولاړه وه

راو غوښته او پخپل لاس يې نښان ددې پر سينه ورو وواهه، د هري خوا څخه چکچکي او د خوشحالي ناري او ږغونه (ژوندۍ دي وي ترکيه) پورته سول. وروسته مصطفى کمال پاشا خپل لاس جناني ته ورکړ، د تشکر او صميميت اظهار يې ځني وکړ او مبارکي يې ورکړه، د ويناوو تر ايرادولو او نښان تر ورکولو وروسته د وگړو هجوم د جشن د شموليت له پاره سره متفرق سو.

جنانه يوه هفته نوره هم په انقره کي پاته سوه، وروسته د علي شوکت بېگ کنډ کمشر په ملگري دريل په ذريعه استنبول ته وخوځېده، په لاره کي د انقرې د لېډرانو په تحريک کي خبري کړي وې، چي د حيدر پاشا استېشن ته ورسېدل دواړه په يوه کوچنۍ بېړۍ کي کښېنستل، استنبول ته رهي سول. په دې اوږده سفر کي دوی دواړه يو د بل په طبيعت، اخلاقو او عاداتو سره بلد سوي او د دواړو زړونه يو د بل په مينه او محبت ټک سوي وه، اوس چي بېړۍ د بحره څپو سره په اضطراب مسافت قطع کوي دوی دواړه هم په خپلو زړونو کي يو د بل محبت محسوسوي، هيڅ يو يې اظهار نه سي کولای، خو په آخره کي علي شوکت جرئت وکړ سکوت يې د مايينه څخه واخيست او پوښتنه يې وکړه: "محترمي خانمي! که دي خوانه بدېږي يوه پوښتنه درڅخه کوم".

جناني جواب ورکړ: "استغفر الله! ستا په پوښتنه به مي څنگه خوا بدېږي، هر څه چي دي په زړه کي وي ووايه، په ډېر افتخاريې جواب ته حاضر يم".

علي شوکت بېگ وويل: "خانمي! مگر کولای سم چي ستا د ژوند د شرکت عزت حاصل کړم؟"

جنانه شرمېدلې او خجله سوې په ضعيف آوازيې جواب ورکړ:

"هو! زه د ژوند دا ملگري اورفاقت مبارک بولم، او دې ته آماده يم چي ستا دا غوښتنه قبوله کړم".

د يوې مياشتې څخه راپه دې خوا د مازديگر له خوا څخه يوه گورم چي دوه روچه خورا خوښ او خوشحاله په خورا خدا او خوښي ترشنو ونو لاندې پر زرغونه مرغه او شنه سبزه د باسفورس پر ښکلې او ښايسته غاړه قدم وهي او سره گرځي.

دا څوک دي او ولي داسي خوښ او خوشحاله و خندان معلومېږي؟

دا دوه روچه لکه چي علي شوکت بک کنډ کمشر او جنان خانمه دي. ښايي چي واده يې سره کړی وي، هو! دا دوه خوشحاله روحان د دوی دوو پاک روحان دي او د انقري د ترکي احرارو د بري موندلو د اطلاع په مناسبت چي د غازي مصطفی کمال پاشا ترقياد ت لاندې يې د يونانيانو په مقابل کي حاصل کړی دی، او د دې جهته چي دوی يو له بله ازداج سره کړی دی خوشحاله او مسرور معلومېږي.

ښه! رايي چي موږ هم زياتي د دوی د نشې خاښه سو، خپل د زړه له کومي مبارکۍ وروړاندې کړو، او د څښتن تعالی څخه د دوی له پاره د نورو ډېرو برجسته خدماتو توفيق وغواړو.

